

# *I MFUMU IYO BAKANA*



. . . pa bukata bwakwa Shikulu ukuletwa pali ifwe ileelo ukupitila mukubila i Cebo. Kabili cili i . . .

<sup>2</sup> Uyu mulungu wafumineko, Nshaleumfwa bwino. Tekukana umfwa bwino nga fintu cingaba; cali kubebeta uko Nacitile, ukubebeta umubili. Kabili ico eco mwaumfwile, ukutila Nali mucipatala. Mulandu wakuti Naya kulya kabili Nshile nokubwela ukutoloka icimana. Kukupima kumulu kwifumo napesamaba yefumo. Kabili bafwile ukucita ico, pamamineti ayapitapo, bafwile ukubwela nokukopa nakabili. Lelo tufwile ukupimwa, nga tulepyunga kufyalo fyakutali, panuma yamyeshi mutanda. Munyina Roberts nabena, Ndetontokanya, bapokelela ishabo sha cila imyeshi mutanda. Lelo Nsha citapo imo pa myaka iine.

<sup>3</sup> Ubwafya, Nshatemwa yalya amafuta yamono, ico ecintufye cimo. Kabili balanda ukuti tapali icintu cimbi bengapela mucifulo caico, eico Ine, oh, Ndalwala saana nga bampela yalya amafuta. Namwishiba, Nimyeba, mubwikashi bwandi ubwa bumi ifyo yalya amafuta yanenga ukuba uwalwalisha. Kabili—kabili Nalipata ukuyapokelela. Kabili Nalandile kumutemwikwa dokota cibusa, nga . . . “Bushe takuliko icintu cimbi?”

Kabili atiile, “Nshilesubila ifyo, Munyina Branham.”

<sup>4</sup> Oh, ilyo ulya namayo aishile mulya pamo amoneke kwati, limbi Ndelundakofye, lelo, yamoneke kwati ma painti yabili. Yena—yena yali . . . Nshatala monapo ayengi nga filya. Kabili Naiketefye umona wandi nokufimba pakanwa. Lelo mukushalikisha Nali isa yamina.

<sup>5</sup> Lelo nomba, muli fyonse ifya kubebeta, kabili nafyonse fyaendefye bwino, Ndefwaya ukutotela Shikulu pakupimwa ukwapwililika. Napashile, wanu andeleti pesenti; kuti naya konse mu calo Ndefwaya ukuya. Naipwishe ba dokota, abo abakanshiwa bwino bwino, ukutiila, Nde—Ndetunganya mu Louisville. Kabili Nalibepwishe bena, Natiile, “Bushe Nalilemanako nangu ni teni pesenti?”

<sup>6</sup> Atiile, “Iwe tawakwa nangu kamo akabulema.” Atiile—atiile, “Iwe ubumi bobo bwaba ubwapwililika, munshila iyili yonse.” Kabili Ndetotela kuli Lesa. Takuli kumbi uko cingafuma lelo kano kuli Taata wamu Myuulu, mwamona, ukuba muli iyo nshila?

<sup>7</sup> Kabili atiile, “Konse . . . Fyonse filelangwa ukwenda bwino, umo mukati, iwe ukuba umusepela.” Atiile, “Ababulwi ba

mumulopa obe tabalati batampe ukonaika, nangu icili conse.”  
Atiile, “Iwe uli nobumi ubusuma nganshi, Munyina Branham.”

Kabili Natiile, “Ukuba, Ndinensasa ishikalamba.”

<sup>8</sup> Kabili Nalikwete insambu ishakulanda, ukupela ubunte kuli kasunga wabalwele onse muli cilya cipatala, kabili na dokota onse, ku Bufumu ubwakwa Lesa. Nakuli umo dokota umo, Ndetontokanya ena afwile ukusangwa pano muli luno ulucelo. Kabili Ine—Ndi . . . Ndi nensasa ukwishiba ukuti kuciliko abantu abasuma muli lino isonde, abantu abatuntulu, abantu abenga sunga panshiku shisano, ukupitila mukupimwa kwa mubili, apo apengaposwa limbi ama dola imyanda ibili nangu itatu pakupimwa kumo. Lintu Napwile, bena batiile, “Cena eca cakusangula cesu kumulimo uwakwa Shikulu, uwo mulebomba.” Mwamona? Ee. Tacili nangu . . . Atiile, “Mulandu nshi, muletulenge insoni, nangu ukutwipusha nga cakuti twalikwata inkongole.” Attile, “Muletupepela kofye!”

<sup>9</sup> “Kabili mukati,” bena batiile, “ifwe twasanga icakumfwa cimo ico tatwinga kutuluka.” Kabili Natile . . . “Ifwe . . . Ta—ta cilemoneka ukuba . . .” Atile, “Kunse taulemoneka uwamwenso nokusakamana nangu uwapumfyanishiwa. Lelo,” atiile, “mukati, mulimo icakumfwa ico tatwinga kutuluka.”

<sup>10</sup> Natiile, “Nga cakuti iwe kuti waikalako panshi pano pakashita akanono, Nalakweba.” Kabili Naile mukulanda palwa fimonwa. Cena cali cintu cimbi kuli bena. Tabaishibepo nelyo cintu cimo palwa ico. Nabebele palwa Baibebe. Elyo Nabebele palwa cimonwa ico Shikulu ampele ubushiku bumbi, kabili balilile kwati tunya. Baikelefyey palya nokulila. Kabili Ine . . . bena . . . Nalitiile, “Ndesubila ukuti iwe tamutontonkenye ine ukuba kapepa umo uwa cabe cabe nangu umo.”

<sup>11</sup> Atiile, “Takuli icintu cimbi, Munyina Branham. Nincetekela ico nomutima wandi onse.” Atiile, “Lelo icintu cimo eco Ndefwaya ukulanda: Tawayako ku sukulu ukusambilila ifyo fintu.” Atiile, “Nincetekela ukuti fyena fifuma kuli Lesa Wamaka yonse.” Kabili abo bali nibalya batatu ababomba bwino bashi ng’anga mu Louisville, abaishibisha abo bakwata. Kabili, eico, Nali uwansasa pali ico, kabili ukwishiba ukuti limbi Shikulu anengele ukubyala u Lubuto ukuya kulya.

<sup>12</sup> Cila kasunga wabalwele, alandile kuli bena. Bena, ulucelo lumo, pakufuma mumu putule uwa x-ray, Nalandile kuli . . . Naloleshe pamwanakashi umukalamba umulanda. Aali uwalwalisha. Kabili Natwalililepo ukuya, nde enda ukuya mpaka Namusangile. Natontonkenye ukuti alafwa. Kabili Natiile, “Ndefwaya nkwipushe ilipusho, nkashi.”

Ena atiile, “Ee, emukwai.”

Natiile, “Bushe iwe uuli mwina Kristu?”

Kabili atiile, “Ndi wamu chalichi *cimo*.”

<sup>13</sup> Kabili Natiile, “Ndefwaya ukulenga ico cumfwike bwino panono.” Natiile, “Nde—Ndefwaya ukwishiba iwe ngoli mwina Kristu, umwina Kristu uwa cine cine. Ukuti, nga cakuti kuti wapula muli uyu bamba uwa mweo, ukuya mu Calo cimbi, bushe wali Mutemwa?” Natiile, “Bushe kuti wapusuka icine cine?”

Kabili atiile, “Ee, emukwai. Kuti nafwaya.”

<sup>14</sup> Kabili Natiile, “Lesa apale umutima obe nomba. Temulandu noko umwela ulepungila, iwe uulifye bwino nomba, nga cakutiila cena caya muli iyo musango.”

<sup>15</sup> Kabili nga cakutiila twalolesha ukushinguluka kuli abantu abengi abo abashalapo pe sonde.

<sup>16</sup> Nomba, ileelo, Ninjisa necimonwa ico Nalamweba kuntashi panono. Kabili Ndefwaya ukulanda mukubalilapo, pa Mashiwi yamo, pantu Nacetekela ukuti i Cebo cilakabilwa nganshi, icikabilwa nganshi ukucilapo nomba. Kabili Ndi uwansasa ukumona Charlie Cox, kabili, munyina, cibusa wandi uwiminine palya, pamo. Munyina, Nshiletontokanya . . . Jeffries, Nshiletontokanya peshina lyakwe. Mwebengi abashala mweba bwananyina abawama abafumine ku Georgia, ukufuma ku cende ishalekana lekana isha mu calo. Cibusa wandi uwakale, Bill, uwikele pano, Nincetekela efyo cili, muno lucelo. Kabili—kabili abengi. . . Kabili munyina ukufuma ku Georgia kulya, abantu abo abampele ino suiti. Namwishiba, iyo—iyo ni imo suiti iyisuma iyo Nshafwalapo. Cileumfwika ubusuma, icine cine icawama nganshi. Kabili mulepilibula icintu icikalamba kuli ine. Lintu Namweba icacitike panshiku ishinono isha fumako, kuli ine, mwalamona umulandu Ndetontonkanishisha ico ici cibebele icikalamba kuli ine.

<sup>17</sup> Nomba, Nincetekela, Shikulu nga atemwa Ndefwaya ukucita ubulwi ubwa kosa ubushacitikapo kunuma, mu mweo wandi. Pantu, Nasanga ine ukuti cena cili. . . Ifyofine, Kuti nafwa ilelo. Ico, imwe tamwishibe. Ukupimwa kwa kutunta kwa mutima na fyonse, imisango ikumi limo namutanda ilyama x-ray, ee, ukupwililika kwa maka, kwalangile ukuti Naali mu. . . umutuntulu ngo muntu onse engaba, umuntunse pe sonde. Eico Ndetotela pali ico. Lelo, ifintu fyonse, nangu pali fyonse ifyo, kabili ukuba uwa totela nokulangisha insasa kuli Lesa, ukuti efyo Ndi, ukuti Nicetekela acili Alensungilila kumulimo Wakwe, tacili ico Acinangisha panono ilyo ico tacilacitwa, mwamona, acinengafye ukuba uwansasa nganshi.

<sup>18</sup> Nomba, Ndetontokanya, munshita ino iyabushiku. . . Cena cili bwino pamo naiwe? [Munyina Neville atiila, “Ee, ee.”—Kale.] Munyinefwe—wesu umusuma ni—ni umu uyo muntu ushaitemwa, ni—ni Munyina Neville. Kabili umu pali imwe ngepo aali pano pa Mulungu wafumineko kabili nokumfwa ilya imbila yakusungusha iyo ena aletele, palwe “botolo lyamafuta,” tamwali amafuta-. . . imo imbila iisuma iyo Nshaumfwapo yali

niilya iyo Munyina Neville aletele, ukupitila muli Mupashi wa Mushilo, Umulungu wafumineko, kuli uno mukuni unono uwa mpaanga untu Lesa akolonganika capamo.

<sup>19</sup> Kabili nga cakutiila caba bwino, ukusekesha kuli Shikulu, kabili na Munyina Neville ne chalichi, Ndefwaya ukulanda nakabili munshita ino iyabushiku ukutampa amafundisho yakonkana, tutiile, pali Ciimo ubushiku. . . Nde pilibula, inshita ya bushiku iya pa Mulungu, kabili napali Citatu inshita ya bushiku, kabili napa Mulungu ukakonkapo, palwakusambilisha ifya konkana ifyo Nalebelenga.

<sup>20</sup> Ine nga nshaikele kulya kucipatala. Lelo bena bali abasuma kuli ine, bena bampele umuputule uwali ukubwelelako ukucila pali-citika wamutengo. Kabili eico Nabulilefye ba Baibele bandi, nama buuku yandi, nokwanshika ubusanshi, kabili nokubika fyonse palya pene, kabili nabulile nama Baibele yandi nefintu ifyaikele ukushinguluka. Kabili Ine icine cine nali uwapamfiwa, mpaka bandetele yalya amafuta yamono mulya. Inshita yandi iisuma yapwilile palya pene. Na—Nalyumfwile ububi nomba. Lelo, Munyina Pat, Nalilwele icine cine. Yalya ayantu, awe kuti Nafilwa ukushipikisha. Kabili, lelo Nalikwete inshita iisuma, panshiku shakubalilapo shitatu nangu shine. Nalekwata inshita iisuma.

<sup>21</sup> Kabili Nalebelenga mwi Buuku lyabena Efese. Oh, uko ukubika capamo i Chalichi! Kabili Natontonkenye cena cintu icisuma.

<sup>22</sup> Kabili—kabili nga cakuti iwe, nomba, nga cakuti iwe walikwata i chalichi ico uyako, utwalililapofye ukuya kuntashi nokwiminina pacifulo ca mulimo obe. Lelo nga cakuti tawakwata i chalichi, kabili ulefwaya ukuti ubwele munshita yabushiku, na munshita yabushiku yapali Citatu, kabili napa Mulungu munshita yabushiku, Ndefwaya ukubula, munshita iyabushiku, i Buuku lyabena Efese chapitala 1, kabili pali Citatu ubushiku, chapitala 2 uwabena Efese, kabili u Mulungu ukakonkapo, chapitala 3 uwabena Efese, pakubika i Chalichi mumutande. Namwishiba ico Ndepilibula, Cena—Cena kubika, mufifulo. Kabili Ndetontontokanya cena kukuula kwakuya-pamulu, ku Chalichi.

<sup>23</sup> Nshi. . . Ndi—Ndi ndelanda ici kubeni ku Branham Tabernacle.

<sup>24</sup> Kabili nga cakutula onse pali imwe mweba bwananyina basuma. . . Imwe bamo nimwishiba, Ndetontontokanya, namukwata umusonkano. Munyinefwe umunono ali kulya ku Sellersburg, kabili—kabili nabaibelako bamo, nabo nabakwata umusonkano. Nomba, lolesheni, bena misonkano yakupuputulwa. Mufwile mwasangwako kuli iyo. Bena babomfi bakwa Kristu, abaume imisepela abaleiminina kunuma ya mfuti, bena balifuma. Ilyo nama chalichi yabo

yalikana Icine, ne fingi ifyaba ngefyo, balifumine kuli cena. Na Lesa abetile bena kubupyungishi. Ee, mukwai. Nda—Ndabakumbwa...Teti ntontonkanye neshina lyaulya muntu. Lelo ena muntu umusepela, umusuma, uumoneka umuntu uwabusaka, nobmukashi umusuma nabana.

<sup>25</sup> Kabili—kabili Munyina Junie Jackson naena alekwata imisonkano kuno kwine, ico icili icintu icisuma, icintu cimo icimoneka bwino icakusungusha icakusenamina cakwa Lesa. Kabili ilyo balekwata ukupuputulwa muma chalichi yenu, muleya kulya kwine kuli bena, pantu ico cenu...ico ecintu icakucita. Pantu, tamwishibe, limbi kuti mubembu aisa kucipailo, kabili limbi kuti mwaba abaongolwa ukutungulula ulwa muntu kuli Kristu, ico cili nokuba icilambu cenu icikalamba ukwabukila kulubali lumbi.

<sup>26</sup> Ici cili kufundisha nokubika i Chalichi mumu tande pano pe hema, ukwafwilisha ilyo tuleya.

<sup>27</sup> Nomba, Nshacisa ne nkoloko, eico umuntu umo afwile amwenako. Dokota anangisha, nakwata imo, eico, munyina wandi. Eico nomba...[Munyina Edgar “Dokota” Branham atiila, “Nshili nokukupingula ishingira palwa ico,” kabili apela inkoloko kuli Munyina Branham—Kale.] Tamwampingule indalama ishingira palwaico? Nacilungama. Ukuba, nomba, ico nacilungama. Ukuba, nomba, Nshile cetekela ukuti ico cintu nacilungama mukubalilapo. Eico...[“Natotela. Nalanda cimo pali imwe.”] Nomba, oh-oh, sh, sh, sh, sh. [“Nacikata ama pene ikumi ukubwasha, pa bushiku bwakufyalilwapo bwandi, muli luno ulucelo, ukumulenga imwe ukumfwako bwino.”] Bushe imwe? Nomba ukutiila...Iyi nkoloko yacibutukisha saana bwino nomba, Dokota. Atiila acikata ama peni ikumi ukubwasha, pa bushiku ubwaku fyalilwapo, ukunenga ine ukumfwa bwino, pantu pali fibili nangula fitatu pakati kakwe na Ine. Eico kuti mwamona apo Ndi pamusebo. Lelo, oh, ico tacilesakamika napanono kuli. Nomba, Nshalande panshita ntaali.

<sup>28</sup> Nomba, nga kuli abeni mumpongolo shesu, ifwe icine cine tulefwaya ukumisengela ne mitima yesu yonse. Imwe muli abapokelelwa pano pe hema linono. Tatwakwata icikulwa icikalamba. Cena cili mubutantinko nomba ukuti twaikulila, te cende iikalamba, lelofye i...Ici cimo calyonaika ububi. Kabili ifwe tuli nokwasha ukuikula ilisuma ilinono i chalichi cakwikala bwino pano, nombaline ilyo ifwe...Shikulu nga atusuminisha ukucita ico. Kabili mwe bengi mule esha ukubombesha ukulola kuli ici, kabili naifwe icine cine tuletotela pali ico.

<sup>29</sup> Nomba Ndefwaya mwisule pamo naine muno lucelo, mukubelenga, kuli Samuelo Wacimo chapitala 8, kabili nokutapila palwa, natutampile pa versi 19, pama versi 19 na 20, limbi, mukubelenga ukunono pe sambililo.

<sup>30</sup> Kabili nomba, ilyo mwapasanga pena, kabili ilyo ifwe... Twalabelenga cena, kabili nomba twalaisa pepa. Bushe kuli ifyakwipusha muma pepo muno lucelo, kabili tiila, “Injibukisheniko ine”? Mu musonkano wesu uwakushalikisha, imilungu iibili iyapitapo nangu itatu, lintu Nakwete umusonkano... Ntiile ifwe...

<sup>31</sup> Ukumyebakofye, ilyo mucili mulefwaya, umusonkano uli nokutampa mu Chautauqua, pa 6 nomba. Tule enekela inshita iikalamba, mu Middletown, Ohio. Imwe mwebali pakutusha uko ukuleisa, mube abaibukila. Kabili akampu akakalamba, kulya kwine kumumana, kulya, oh, ifwe... ukushimikila konse uko tamwatala amumfwapo. Yonse yakasangwa pamuulu-na-panshi pa mumana, bakashimikila, ulucelo lonse, akasuba konse no bushiku. Eico bonse kulungana capamo. Nincende iikalamba, ukucila Silver Hills, imiku iingi. Kabili—kabili nomba nincende iikalamba kulya uko abantu twingengisha pakati ka myanda cine konse konse ne myanda ikumi. Kabili lyonse ilaba iyaisula. Tuli nokukwata inshita iisuma ku Ohio.

<sup>32</sup> Kabili Munyina Kidd uwakale, untu Naile mukupepelako, ulucelo lwafumineko. Muleibukisha imwe bonse ukumyeba ico imwe, imilungu itaatu iyo iyapitapo? Dokota amupele ama ora twente-fole, ukuba nomweo. Ena aali ima aleendauka nako. Aambwile Ilembo, u lwimbo taimbile. Kabili lintu Naingile mukati nokulolesha pali ena, ulucelo lumbi ulwafumineko, kabili necakufimba kumutwe cinono cali pali ena. Nafumine pano pama ora yataatu nangu yaane ilyo akasuba takalatula, pakuti Ningafika kuli ena. Batiile ena aali nokufwa bulya bwine bushiku; kwipwa londa lyabaume.

<sup>33</sup> Kabili nomu temwika, umunono, umukashi wakale, alewashisha ama senti amakumi yasano mubushiku bumo; ico ninshi takalatula akasuba, ukufika panuma yabushiku, ama senti amakumi yasano, ukulaafwa umulume wakwe mukubomba umulimo wabu kashimikila. Ashimikile ukupuputulwa kwa milungu ibili, nokupoka umusangulo, afumishemo ama senti amakumi cine konse konse.

<sup>34</sup> Lelo Nalibamona nabekala palya ulucelo lwafumineko, bena babili abanono, abaupana akale, abaupana abanono, ukuba, baikele palya, nabika nensalu yakufimba kumutwe iinono abikile pakubeya kwakwe. Kabili umo pabapilibulwa, uwa myaka amakumi pabula-naibili imyaka yakufyalwa, uwamano kabili uwashipa, kabili Pentecosti umwine mwine, kabili naikala palya, imwe namwishiba. Kabili Natiile, “Bushe namwishiba imwe mwebakulu mwebekele pano ico mukonkele? Mulelolelaye ubwato ukwisa.” Epela. Umulimo, nafyonse efyo bakwata, no—no ubukabilo ubo basanga, kabili bali abaipekanya ukuya pokelelela icilambu cabo.

35 Kabili Nalandile kuli Munyina Chev, ico kuli Munyina Kidson. . . Kidd, muli lulya ulucelo, “Imwe muli nokuba ku musonkano waku Chautauqua.”

36 Ena anjatile mailo, atiile, “Ndi. . . Nkabako kulya, Munyina Branham.” Cilifye bwino.

37 Imisonkano iyingi, ukufuma mubu pyungishi bwandi ubupya na isa. Munyina umo, Munyina waku baptist uwiminine pano, umwana wakwe, umukashana, ena aliba uwafulungana panono. Kabili namwebele ukuti, “Napela umwana obe umwanakashi kuli Shikulu Yesu,” ulucelo lumbi. Kabili lintu aile ku ng’anda, alipusuka. Kabili na umo pano muno lucelo, alebatishiwa nokutwalililapo.

38 Kabili umwaume, Mista Sothmann, cibusa wandi ukufuma ku Canada, na mayo-fyala-wakwe ali mumibele yakufwa, natiile, “Ukasanga noko-fyala-obe lintu ukafika kulya, ukuba, ali munshila yakwe iya kundapwa, nacilungama.” Iyo enshila cena cibebelemo. Kabili fye. . . abantu bengilafye. Cena cili munshita yabwaice, cilesela. Lelo, oh, tule enekela icacilamo ubwingi, ukucila pali fyonse. Tuli munshiku ishabipa ishakulekelesha, lelo munshita iya bukata.

39 Nomba bushe namukwata ama Baibele yenu, pakubelenga, chapitala 8 uwakwa Samwelo? Kabili Nacilaya Gene ukwikatilila palya, ukusunga fyonse ifi ifya shalako. Elyo fye twacilatampa, mukulongana kwesu.

*Nangu cibe ifyo abantu balikene ukunakila ishiwi lyakwa Samwelo; kabili batiile, Iyo; lelo tulefwaya i mfumu pakati kesu;*

*Ukuti ifwe. . . twingaba kwati. . . calo, ifyalo fyonse; kabili ukuti i mfumu yesu ingalatupingula, kabili nokututangilila, nokutulwila ulubuli.*

*. . . Samwelo alyumfwile yonse amashiwi yabantu, kabili. . . nokuya yapitulukamo mumatwi yakwa SHIKULU.*

*Kabili SHIKULU atiile kuli Samwelo, kabili Kutika kwi shiwi lyabo, kabili bapele i mfumu yabo. Kabili Samuel atiile kubaume bakwa Israel, Kabiyeni umuntu onse ku musumba wakwe.*

40 Nomba nga Naesha ukusala ukufuma pali ici, muno lucelo, ico Ningeta isambilisho pama mineti ayanono, Ine kuti natemwa ukusala isambilisho *I Mfumu Iyo Bakana*.

41 Yali ninshita iyo abantu, iyakuti nga munshita shonse, ukuti abantu tabatala abafwaya Lesa ukubatungulula. Bafwaya inshila yabo iyabutungulushi. Kabili ili ilyashi muno lucelo. . . Kabili lintu mwalaya ku ng’anda kumwenu, kuti cawama imwe mwabelenga ico ukupwishishisha fyonse. Yena yali ninshita iya—iya nshiku shakwa Samwelo, umuntu wakwa Lesa,

kasesema. Kabili aali umuntu umulungami, kabili umuntu umusuma, uwacindikwa, imibele yakwe iisuma, uwacine kabili uwacishinka pamo nabantu, tatalile ababepa, kabili nokubeba icatambalala EFYA SOSA SHIKULU.

<sup>42</sup> Lelo abantu baishile fika apakutilla balefwaya ukucinja ubu ubutantiko. Baloleshe paba Peliste, nabena Amaleke, abena Amori, abena Hitti, kabili nefyalo fya mwisonde fimbi, kabili balimwene ukuti balikwete isha mfumu isho ishalebatungulula, nokubateka, kabili ukubatwala muntunga, noku lwila ubulwi, nefyaba ngefyo. Kabili ici camoneke ukutiila Israeli alefwaya ukuilinganya umwine eka nga ishi isha mfumu, kabili nga aba bantu.

<sup>43</sup> Lelo tacatala aciba ifyo, munkulo yonse, kubwiminishi bwakwa Lesa pa bantu Bakwe ukucita kwati bantu ba mwi sonde, nangu ukutekwa nangu ukutungululwa kwati bantu bamwi sonde. Abantu bakwa Lesa, pamo lyonse, baba—baba abantu abaibela, abantu abapusanako, abaitwa ukufuma, abapatuka, kabili bonse capamo abapusanana mumicitile yabo, munshila shabo, namumusango bekalilamo, ukucila pafyo abantu bamwisonde bakwata. Ukukabila kwabo ukwafintu, kabili nemipangilwe yabo ifyo yaba, lyonse fyaba ifyapusanako ku fintu ifyo abantu ba mwisonde bakabila.

<sup>44</sup> Kabili abantu bakwa Israeli baishile kuli Samwelo nokutiila, “Nomba, iwe naukula, nabana bobbe abaume tabenda munshila yobe.” Pantu, tababa abacine kwati ni Samwelo. Bena nibakapela bamafisakanwa kabili bakapokolola bampiya. Kabili bena batiile, “Samwelo, abalumendo bobbe tababa nga iwe, eico ifwe tulefwaya iwe uleya nokutufwaila i mfumu, nokuisuba, kabili nokutupangila abantu kwati nibambi abantu bamwi sonde.”

<sup>45</sup> Kabili Samwelo aeseshe ukubeba ukuti ico teti cibombe. Atiile, “Nga mwacita ico icintu icakubalilapo ico mufwile mwaishiba cakutilla ali nokwita abana baume benu bonse ukufuma mumayanda yenu, nokubapanga abashilika ukufuma muli benu, ukula ensha amaceleta yakwe, nokukwata ifyakucinga ififuba namafumo. Teico ceka, alinokwita abana benu abanakashi, ukulapanga umukate, nokubasenda ukubafumya kuli imwe, ukuya mukulisha ababulwi. Kabili,” batiile, “ukulunda pali ico, aali nokulafumya imisonko kuli imwe, ifya mbuto shenu, kabili nempiya shenu. Fyonse ifyo ali nokulasonkesha, ukulenga ubuteko bwakwata inkongole, nefyaba ngefyo, isho ishifwile shalipilwa.” Ena atiile, “Ndetontokanya imwe, bonse, mulepanga icilubo.” Lelo lintu. . .

<sup>46</sup> Abantu batiile, “Lelo ifwe tuicili tulefwaya ukuba kwati bantu bambi.” Palibapo icintu cimo palwa baume na banakashi, ukutiila bena bafwaisha ukuba kwati niumo ukuba ngo



munankwe. Kabili kwabafye umuntu umo uwaikeke pe sonde uwaba icakumwenako cesu, kabili uyo wine e Umo uyo uwatufwilile ifwe bonse Shikulu kabili Umupusushi, Yesu Kristu. Ewaba icakumwenako cesu icapwililika kufyo tufwile ukuba, lyonse ukuba pamulimo wakwa Wishi, kabili nokulacita ico ica lungama.

<sup>47</sup> Kabili temulandu nefyo Samwelo aeseshe ukupapatila abantu ukutwalilila, mukutwalilila balemukonka, akasuba no bushiku, “Tulefwaya i mfumu. Tulefwaya umuntu. Tulefwaya umuntu untu twinga tiila, ‘Uyu ekatungulula wesu.’”

<sup>48</sup> Kabili neco tacatala aciba ubufwayo bwakwa Lesa. Tacatalile aciba ubufwayo bwakwa Lesa, nangu tacakatale aciba ubufwayo bwakwa Lesa, ica muntu ukutungulula umo nomunankwe. Lesa euteeka pa bantu. Lesa ni Kateeka wesu, i Mfumu yesu.

<sup>49</sup> Kabili cili nganshi, nganshi icabwafya ileelo, pantu umuntu alemoneka ukukwata itontonkanyo limo line. Tabalemoneka ukuba abapokelela ukutiila Lesa eucili aleteka umuntu, mucifulo ca muntu ukuteka umuntu.

<sup>50</sup> Eico bena basalile palwabo umuntu uwitwa Shauli, uyo uwali umwana mwaume wakwa Kishi. Kabili aali umuntu uwaishibikwa, umuntu uwacindikwa. Lelo aampene nabantu bwino, pantu aali umukalamba, umutali, uwamucinshi, uwamushinku wa mwaume. Amalembo yalanda ukutula aali cilile umutwe namapeya onse umwaume mu Israeli ukulepa. Alemonekafye-imfumu, kabili aali uwamoneka bwino pamenso. Aali uwamano kabili umwaume uwaibela.

<sup>51</sup> Nomba, uyo e muntu abantu batemwa ukusala ileelo. Abantu tabamoneka ukuba abasansamuka nenshila iyo Lesa abikile i Chalichi Cakwe, ukuteekwa kabili ukutungululwa na Mupashi wa Mushilo. Bafwaya umuntu umo, umwaume umo, icilonganano cimo, abantu bamo ukutungulula i Chalichi. Ukuti, tabaiposele abene beka mukuboko kwakwa Lesa, ukuba abamushilo, ukutungululwa na Mupashi wa Mushilo. Bafwaya umuntu umo ukubapangilako bukapepa, umuntu umo uuli nokubeba ifyakucita ici, nafyonse.

<sup>52</sup> Eico uyu muntu amoneke uwalinga bwino bwino, pantu aali uwacenjela nganshi.

<sup>53</sup> Kabili efyo cili ileelo. Twalitemwa ukusala abantu bapala ifyo, pamo, ukutungulula amachalichi, ukutungulula i Chalichi cakwa Lesa. Tapali ico Nkwete icakulandapo icakususha pali ico, lelo ukulandapofye, ukutula: tacaba, tacali, kabili tacakabe ubufwayo bwakwa Lesa, ico ukuba ifyo. Lesa ali nokutungulua abantu Bakwe, ukuteeka cila muntu.

<sup>54</sup> Nomba twasanga ukuti uyu mwana wakwa Kish, umuntu umukalamba, kabili—kabili umushinku wakwe, kabili uwakwe... Amoneke ukulingana nefyo abantu balefwaya,

ukutila umwingila wakwe pali ena kuti wamoneka bwino. Kabili icilongwe pamutwe wakwe, uutali ukucila abantu bambi, ilyo aendele, kuti caba i—i cintu icabuyo ku bufumu bwa Israeli. Pantu, shimbi imfumu kuti, ishafyalo fimbi, kuti shatontonkanya ukutila, “Moneni we mwaume we!” Ifyo benga musonta iminwe nokutila, “Lolesha kuno, we mfumu iikalamba tukwete! Lolesha we mwaume umukalamba aletuteeka!”

<sup>55</sup> Kabili cabulanda ukulanda, lelo eflyo cili icacishinka mwi chalichi ileelo, batemwa ukutila, “Kakumba wesu temuntu uwamano ayanono. Muntu umukalamba. Alipwisha namasambililo ukufuma ku Hartford,” nangu isukulu limo ilya masambililo ya mipepele. “Akwata amadigri yane ukufuma kuncende *yakuti-na-yakuti*. Kabili alasakana nabantu bwino bwino.” Ifyo fyonse kuti fyabafye bwino bwino, nokukwata incende yaiko. Lelo inshila yakwa Lesa pe Chalichi Cakwe ili nokutungululwa kuli Mupashi wa Mushilo, kabili na ku Mupashi Wakwe.

<sup>56</sup> Lelo balitemwa ukulanda ukutila, “Ifwe twalikwata icilonganino icikalamba uko tuya. Twatampile akale munshiku shakutampa, ilyo twali abanono, abantufye abanono nganshi, kabili ilinono ibumba. Kabili nomba twalikula mpaka twaba bamo pafilonganino ifikalamba ifyabako. Twalikwata amasukulu ayawamisha, kabili naba kapyunga abasambilila icine cine. Twakwata amabumba ayafwala-bwino nganshi. Kabili nabantu abakwatisha amano besa kucilonganino cesu. Kabili tulapela abalanda. Kabili tulabomba imilimo iisuma, nafimbi ngeflyo.” Kabili takwaba icintu nangu cimo, Lesa abinde, ukuti Ningalanda ishiwi limo ukususha ico, pantu ico conse cisuma.

<sup>57</sup> Lelo, nomba, tebufwayo bwakwa Lesa ukutila umuntu atungulule umuntu. Uwatumwa kuli Lesa, pa Bushiku bwa Pentecosti, Mupashi wa Mushilo ukutungulula mumitima ya bantu, nokuteeka mumweo wakwe. Tacapelwe umuntu ukuteeka umuntu.

<sup>58</sup> Lelo twalitemwa ukulanda ico. Caliba icintu icimonekela ilyo tulanda ukutila tuli bakucilonganino icikalamba nganshi.

<sup>59</sup> “Bushe uli mwina Kristu?” Ifyo eflyo Naponene pali uku ukubelenga, ilyo Naali kucipatala. Kabili kuti Naipusha umo ukutila, “Bushe uli mwina Kristu?”

“Nsangwa *kwakuti-na-kwakuti*.”

“Bushe uli mwina Kristu?”

“Nsangwa *kwakuti-na-kwakuti*.”

<sup>60</sup> Kabili nasi umunono aishile kumbali ya busanshi, uko Nalebelnga Baibele, kabili aali u—u mupya pa ncende. Kabili atile, “Muli shani.” Eflyo atiile, “Nincetekela ukuti nimwe ba Kakumba. ba Branham, mwishile kuku-bebetwa.”

Natile, “Nine wine.”

61 Kabili atile, “Bushe kuti Namifikina munuma, ukuti mumfweko bwino na spiriti?”

Kabili Natile, “Kuti wacita ico.”

62 Kabili ilyo alemfikina munuma, atile, “Cilonganino ca chalichi nshi mwaikumako?”

63 Kabili Natile, “Oh, Naikuma kucilonganino icakale icabako.”

Kabili atile, “Bushe cilonganino nshi ico?”

64 Natile, “Nico icapangilwe ilyo icalo tacila pangwa.”

65 Kabili, “Oh,” atile, “cinshi? Nshilecetekela ukuti Nalishiba ico.” Atile, “Naikuma kwi chalichi *cimo ifi*. Bushe ako kabungwe?”

66 Natile, “Iyo, mayo. Kalifye imyaka yapitapo imyanda ibili, ako akabungwe. Lelo aka akabungwe katampile ilyo intanda shalucelo shaimbile pamo, kabili nabana abauume aba kwa Lesa babilikishe kunsansa, ilyo bamwene Umulubushi uuleisa ukulubula umuntunse.”

67 Kabili aishile leka ukumfikina mu numa. Kabili Nainamine panono, kulubali *ulu*, icakuti namayo amfikine. Kabili afumine mupepi naku Corydon, kwisamba kuno. Twatampile ukulanda. Kabili atile, “Mukwai, lyonse Nalicetekela ukutila nga Lesa aali ni Lesa, Acili ni Lesa, ileelo, nga fintufye Aali munshiku shakale.” Atile, “Nangu ichalichi candi cikana ico, lelo Nalicetekela ukutila cena Cishinka.”

68 Kabili Natile, “Tauli ukutali naku Bufumu bwakwa Lesa, mukashana.”

Atile, “Nga Alipo kondapa, bushe neleelo Tali kondapa?”

Natile, “Acili mucine, nkashi.”

69 Lelo umuntu afwaya ukuteeka, kabili ukuteeka umuntu. Kabili umuntu afwaya umuntu ukumuteeka. Tafwaya Lesa ukumuteeka.

70 Eico uyu mwana wakwa Kishi, Shauli, kwi shina, califye ubwasuko kufyo balefwaya, umukalamba uwacindama umwaume. Kabili ba...Oh, kuti abatungulula kunkondo, kabili nafimbipo. Lelo, nangu cibe ifyo, tacali inshila yakwa Lesa iyakucitilamo ifintu. Lesa alefwaya kasesema Wakwe uwacishinka umukote ukubatunguula, kabili ukulanda Amashiwi Yakwe kuli bena.

71 Nomba, ileelo, munkulo yama chalichi yesu iikalamba iyo twikalamo, ifwe, Ndetontonkanya, kabili ukucetekela ici nomutima wandi onse, ukutila natuya bwino bwino ukuya-inshila-imbini ukufuma pafyo Lesa atulashike ukucita. Amashiwi yakushaliki aya Mupusushi wesu yali mu Maliko 16. Yatile:

*Kabiyeni mucalo conse, nokushimika imbilansuma  
kucibumbwa conse.*

*Uyo uwacetekela kabili abatishiwa akapusuka; . . . uyo uushacetekela akonaulwa.*

*Kabili ifi ifishibilo fikabakonka abacetekela; Mwi shina lyandi baka fumya ifiwa; bakalanda no lulimi ulupya;*

*Kabili nga cakuti ba bulile insoka; nangu . . . ukunwa . . . ifyabusanso ifintu, teti fi ba sanse; kabili nga ba . . . bika amaboko yabo pabalwele . . . bakondapwa.*

<sup>72</sup> Takwaba umuntu, takwaba umwana wakwa Kish umwaume, nangu uuli onse, uwinga panga ico kunse ka butungulushi bwa Mupashi wa Mushilo. Lelo twalipanga amasukulu, twalipanga amasukulu yaku sambilishamo ifyamipepele, twalipanga utubungwe, uku—uku isansamusha, kabili nabo ukumoneka nge calo.

<sup>73</sup> Nomba, Mupashi wa Mushilo ewali Intungulushi muli cino calo. Cino calo caleteekwa ilyo kununma mu . . . ilyo balemebele amashiwi ya buntungwa. Kabili kwali icipuna nacimbi palya. Tamwaba itoni nangu limo ilyakutwishika mumano yandi ukutila u Mwana wakwa Lesa alikeele palya pe tebulo, ilyo cino calo caimikwe pamufula wa buntungwa bwamipepele nobuntungwa kuli bonse, kabili pa bwiminishi bwa Cebo ckawa Lesa ica Muyayaya.

<sup>74</sup> Lelo twalikowesha ico. Ifikansa fya calo; twalisala abaume mulya, pesamba yakushita nokushitisha, nokulaya ukwabufi. Mpaka . . . Icalo cesu, nefikansa fyacalo cesu, namaisosele yesu, yaba ayakoweshiwa mpaka ya—ya bililwa pamo nobabombela capamo nafyonse ifya kusuminamo.

<sup>75</sup> Kabili imiku iyingi tulaya munshita shaku kupepa, ilyo ifisaka fyafyalo fikumana, kabili kulya . . . nangu ukukwata ifya kulanshanya. Kabili pali imo, inshita iikalamba, nomba line, tapalipofye inshita nangu imo iyo baita abantu ukupepa. Kuti twapwisha shani ifyakupusana ukwabula ukupepa? Kuti twacetekela shani, mucalo conse, ukucita icintu conse ukwabula ubutungulushi bwa Mupashi wa Mushilo?

<sup>76</sup> Nomba lekeni nande ici nokutemwa nomucinshi ku calo cesu nakumendela yesu, nakucalo uko ciminina: Twalikana Intungulushi yesu, Mupashi wa Mushilo, kabili ukupitila muficitwa fya bufufuntungu mwaletwa abaume abamano ya onaika. Kabili nga tamulelolesha, bali nokupanga cimo pafilubo ifya bipisha pafyo bapangapo, nomba line, mulandu wakutila abantu balefwaya abaume ukuteeka.

<sup>77</sup> Ifyo tulekabila mumusumba ukalamba wa ino United States, pamo nga kateeka, ifyo tulekabila mu Congress, ifyo tulekabila mufikulwa ifikalamba ifya bupingushi ubwabula akapatulula, baume abapela imyeo yabo kuli Lesa, kabili abaisulamo na Mupashi wa Mushilo, kabili batungululwa nobutungulushi bwa Mupashi Wakwe. Lelo, mucifulo caico, twasala abaume

abamano, abaume abakwata “imibele yabulesa, kabili bakana amaka yakwa Lesa,” abaume abacetekelalesa, kabili limo limo ukucilapo pali ico, twaleta mufikansa fyacalo, ifya calo cesu.

<sup>78</sup> Teicofye ceka, lelo mumachalichi yesu. Ama chalichi yesu yaliba ayakowela pamulandu wakutula ifwe, pakusala bakacema abakututungulula, twaliya mumasukulu yakusambilila pafya mipepele nokuya salamo abaume ababa abakalamba kumano ba kaimbi, abaume ababa nabamano nganshi mumatontonkanyo, abaume abakwata ifitupa fyamasambililo, kabili baba abakuisansha abasuma nganshi pakati kabantu, kabili baba abaume abakalamba mucipanda, ico Nshikwetepo icakususha. Aباume ababa abaposako amano munshila baleendelamo, abaposako amano kumisango yabo mumweo wabo, nefyo balecita pakati kabantu, pakati kabantu, abantu abakalamba mufyobacita, ico eco Nshilesosela ububi. Lesa akanye ukuti umupashi wandi kuti wabipa ukufika uko. Lelo, nalyo line, ico teco Lesa atusalile.

<sup>79</sup> Butungulushi bwa Mupashi wa Mushilo: Kristu ukuba mumitima yabantu. Abengi abo abamano abeminina mufintamba fyesu balakana ukutula mucishinka kwaliba Mupashi wa Mushilo. Abengi balakana ukutula kwaliba ukundapwa kwa Mupashi na Maka ya Mupashi.

<sup>80</sup> Nalebelenga ifyalembwa, mubushiku bwa mailo, Ndecetekela kwali ku konkana kwafya lembwa mwipepala ya lyashi ukufuma kuli Jack Coe, Jack Coe umuyashi, u. . . umo pali abo naletele kuli Shikulu Yesu, uwali umwaume wabulamba, munshiku shakwe. Kabili alitilwe kukumwipusha, kwisamba ku Florida, pakweba umwana umunono ukufumya ifyela fyaku mwafwilishako ukwenda kumolu, kabili ukwenda pacintamba. Kabili pakucita ico, umwana alyendele ukupita pacintamba, bwino bwino, nokupona ilyo afikile pali nyina. Konse ukuba ukubomba kwamulwani wakwa Kristu, uyu namayo umwaice nomulume wakwe aletele munyinefwe uwabulamba kufilye fyamucalo.

<sup>81</sup> Kabili ilyo chalichi yonse yalingile ukwimininako kulubali lwakwa Munyina Jack, ilyo i chalichi umwaume waku chalichi uulumbula i Shina lwakwa Yesu Kristu alingile ukwiminina kulubali lwakwe, mukushipa, onse umwaume uwita pe Shina lyakwa Shikulu Yesu alingile ukupona pamakufi yabo mwipepo, lelo, mucifulo caico, pamitwe yelyashi mumapepala ye lyashi, cimo pa filonganino ifikalamba batile baikatene nabashacetekela ukutula lesa eko aba, ukususha, nokukaka Munyina Jack Coe. Bushe kuti mwacetekela ichalichi, ilitwa pe Shina lyakwa Kristu, kuti lya ampana nabashacetekela mukubapo kwakwa lesa, ukususha umuntu wabulesa uwale esha nomutima wakwe onse ukwimininako Baibele? Lelo balicitile ico.

Kabili nomba Munyina Gordon Lindsay aishile mupususha.

<sup>82</sup> Kabili ilyo shicilye uushacetekela atile, “Uyu muntu ni kabepa pantu nafumya ifyela kuli uyo umwaice nokumweba ukupita pacintamba, kabili atile ‘naundapwa.’ Kabili alibepele, kabili acitile icintu cimo ukupililikana nefipope fyakwa dokota, eico nakwata umulandu wakubepa ubufi ukulwishanya nankwe.”

<sup>83</sup> Kabili Mista. Coe alimine, nokutula, “Mukwai, Nakanako kuli uko kulanda. Lesa alimuposhe umulumendo.”

<sup>84</sup> Kabili shicilye atile, “Nalaipusha umuntu uuli onse muno mucilye nga cakuti uko kulanda kuti kwaba ukwacine, ukuti Lesa kuti aposha uyu umulumendo kumpela yacintamba, nokumuleka alwala kumpela imbi. Nga uko kulanda kuti kwashininkishiwa na Baibele, ninshi Natila Mista. Coe nakwata insambu pakulanda kwakwe.”

<sup>85</sup> Kabili kapyunga aimishe ukuboko kwakwe, nokutula, “Bashimucindikwa, mukwai, bushe kuti Nacilanda?”

Kabili shicilye atile, “Landa.”

<sup>86</sup> Kabili kapyunga aliminine pamakasa yakwe, nokutula, “Ubushiku bumo, pamumana wamabimbi, ilyo akabwato akanono kaali nokwibila, isubilo lyakupusuka lyonse lyalipwile. Bamwene Yesu, u Mwana wakwa Lesa, aisa ale enda pamenshi. Kabili umo pabatumwa, uweshina lya Petro, atile, ‘Nga Nimwe, Shikulu, njiteni njise kuli Imwe pa menshi.’” Kabili atile, “Shikulu atile kumutumwa Petro, ‘Isa kuno.’ Kabili afumine mubwato, mukwai, ale endafye nga fintu Yesu aendele, ukwenda pa menshi. Lelo ilyo atinine, atampile ukwibila ninshi talafika pali Yesu.”

Shicilye atile, “Umulandu wakanswa.”

Tulekabila ubutungulushi bwa Mupashi wa Mushilo, tematontonkanyo yabantu.

<sup>87</sup> Shauli, umwana mwaume wakwa Kish, alipangilwe kapitao pabantu, kabili asendele abaume amakana yabili, na Yonathani asendele ikana limo. Kabili Yonathani aile munkambi nokuya ipaya ibumba lya bena Ammori, abena Ammoni, nangula. Kabili ilyo—ilyo abepeye, Shauli alishishe ipenga, nokutula, “Wamona ifyo Shauli acitile.” Atampile ukutumikwa.

<sup>88</sup> Ilyofye umuntu afika pali Dokota wa Divinity umukalamba, nangu akwata akantu kamo akanono kunuma yeshina lyakwe, esa mukuba, mupepi wa, uwa-ishiba-fyonse.

<sup>89</sup> Abaume bakwa Lesa baume abaicefya. Abantu bakwa Lesa bantu abaicefya. Nga mwamona umuntu umo uutila alipokelela Mupashi wa Mushilo, nokutampa ukuipatululako umwine eka, mukumoneka, takwete i Cicetekelo, aleendauka, ukwasha ukuba icintu cimo ico taba, ibukishafye ukutula, talapokelela Shikulu Yesu.

90 Nomba twasanga ukutila umulwani aingila. Aali nokwishila mukalibumba ka bantu bakwa Lesa, kabili aali nokufumya ilinso lyakukulyo ilya muntu umo.

91 Ifyo eflyo umulwani esha ukucita, kufumya amenso yonse yabili, nga kuti acita ico, ekuti abantu teti bamone ifyo balecita. Ifyo Satana esha ukucita ileelo kumwina Kristu onse, kufumya ukumona kwakwe ukwakumupashi, icakuti akonke amano yakwe ayamatontonkanyo ku fintu, kabili te kumfwa kwa Mupashi wa Mushilo uulemutungulula.

92 Eico nomba ilyo bacitile ico, ilyo ukucimfiwa kwaishile, e lintu Shauli aputwile ing'ombe ishikalamba shibili nokushituma kubantu bonse. Kabili Ndekabila ukuti mumone apa, ilyo Shauli atumine imipusa yang'ombe kuli Israeli onse, nokutila, "Lekeni onse umunut uwalakonka Samweli na Shauli, lekeni, iyi ing'ombe, iabe nga *iyi*." Bushe mulemona ifyo aeseshe ukuti bamumone umwine eka no muntu wakwa Lesa? We—we cakukana baumwina kristu caali! Ukutina kwabantu kwali kumulandu wakwa Samwele. Lelo Shauli alibalengele ukumukonka pantu abantu baletina Samwele. "Lekeni bakonke Samwele *na* Shauli."

93 Kabili miku inga, ileelo, iyo twaumfwa ici! "Ifwe tuli i Chalichi icikalamba. Nifwe ba Church of Christ. Nifwe ba Church of God. Nifwe ba—ba *cakuti-na-cakuti*." Cilalenga abantu ukukwata umwenso, nokutontonkanya ukutila mucine uko eko Lesa alebomba. Kabili tabalefwaya ubutunungulushi bwa Mupashi wa Mushilo. Bena kuti bakonka umuntu nga filya, pantu balitemwa ukuikalila abene. Balitemwa ukucetekela ifyo bacetekela.

94 Mwamona? Mupashi wa Mushilo ni Kapingula wesu. Lesa tatupele papa, nangu bishopu, nangu umuntu onse, ukuba Kapingula. Mupashi wa Mushilo, u Muntu wakwa Lesa, mumubele wa Mupashi wa Mushilo e kapingula kabili Katungulula wesu. Nomba, mulandunshiabela ifyo?

95 Napapata eleleni ukukana kwata umucinshi, ukulanda kwabula umucinshi. Nshilepilibula ukuba umubi. Ndecilanda ukufuma mukutemwa.

96 Lelo Mupashi wa Mushilo atila cilubo banamayo ukubeya imishishi. Kabili cilubo banamayo ukufwala utuputula namatoloshi, kabili nokupenta imilomo yabo napamenso napenti. Mupashi wa Mushilo atila cilubo.

97 Lelo tufwaya abantu ukutweba ati cilifye bwino, "Cikulu mwakonka ine na Samwele." Balitemwa ukwikala pa nshiku mutanda, munshila yonse iyo balefwaya, nokuya ku chalichi pa Mulungu ulcelo. Kabili umusuma uwamano umusambi wapwisha pa college nama digri ayengi kuti alanda nabo amashimikilo ayanono aya . . . imimpulwe inono muli ico, ayenga fwenya amatwi yabo nokubalenga ukuseka, kwati bunkolanya

nangu ifyakutamba pabutantiko bwapa citunshi tunshi. Kabili nokubapepelako, nokubatuma kung'anda nefyapala u—ubucingo—bwabo abene ukutila nabapanga ifyabukapepa fyabo. Ubu tebufwayo bwa Mupashi wa Mushilo.

<sup>98</sup> Mupashi wa Mushilo alefwaya imwe ukwikala uwa bulesa umweo, inshiku shonse mumulungu, kabili yonse inshita yabushiku, ukuipatulako mwebene mweka ukufuma kufintu fya mucalo.

<sup>99</sup> Lelo ichalichi talilefwaya ico. Lilefwaya umuntu uwinga—uwinga pilibula Baibele munshila balefwaya uku Yumfwilamo. Teti bomfwe kwi Shiwi Iya Mupashi wa Mushilo lilelanda kuli bena ukupitila muli Baibele. Abengi muli bena bafwaya ukulanda ukutila, “Inshiku sha fisungusho shalipita.” Ico ecitekunya abantu. Bafwaya ukulanda ukutila, “Takwaba ulubatisho lwa Mupashi wa Mushilo.” Abantu tabafwaya ukucita munshila imbi ukucila ifyo icalo conse cilecita. Tabafwaya ukuya mumisebo nokusamba kumenso, kabili—kabili abaume nemimonekele yabusaka, ukwabula ukukwata fwaka kukanwa kabo, kabili—kabili amasiga, impaipi, nempaipi, kabili—kabili ifintu ifyo abaume bacita. Kabili abanakashi bafwaya imishishi iyo babeya iyipi nganshi, kabili—kabili ukufwala amalaya ayepi, kabili ukulangisha ifyo bapangwa, nefintu ifyo bafwaya. Ba—bafwaya abaume ukubeba ati, “Ico cilifye bwino.”

<sup>100</sup> Nomba, ubushiku bwapitilepo, kwaishile umwaume ukunjeba ukutila, pantu Nalishimikile ukususha ico, ukutila icilonganino icikalamba, ifili fisano, fyatile, “Twalamusha Munyina Branham kabili tatuli nokukwta icakucita nankwe. Mubweshe amatepu, nangu ulombe ubwelelo pali yena, nangu tukushe.”

<sup>101</sup> Natile, “Ndeiminina ne Cebo cakwa Lesa. Nga campoka ifintu fyonse ifyaba mu mweo wandi, Nkashala ne Cebo. Kabili Ine . . .”

Atile, “Ukuba, taufwile ukubweshwa amatepu ya *ifi-na-ifi?*”

<sup>102</sup> Natile, “Nshatala shimikapo icintu icili conse, mumweo wandi, ico Nabela insoni. Nshibweshwa amatepu nangu amaseleti. Ndeshala nefyo Mupashi wa Mushilo alesosa. Ifyo efyo Njikalila nokufwilapo.” Tekweshwa ukulanda palwandi nemwine nomba. Lelo Nde esha ukumipela icilangililo pafilecitika, icakuti mumone nokukutuluka. Bantu abafwaya ukutungululwa nabantu.

<sup>103</sup> Tabalefwaya Samwele. Nomba ilyo tabalasuba Samwele ukuba imfumu . . . nangu Shauli, imfumu, njeleleniko, Samwele alishile kuli bena nakabili. Kabili Nalalandafye mululimi ulo engalanda mubushiku bwelelo. Kuti mwabelengapo. Atile, “Bushe mulandunshi uli na Lesa ukuba Imfumu yenu?”

“Ukuba, tatumumona Lesa.”



104 “Ukuba, Ine nine Mwimininako,” Samwele atile, “bushe Nalimwebapo icalubana? Bushe Nalisesemapo icintu icili conse icishaisapita ukulingana nemo Nacilandile? Bushe nshamweba i Cebo cakwa Shikulu? Kabili Nalamwipusha ici: Bushe Nalisapo kuli imwe nokumilombapo indalama? Bushe Nalipokapo indalama ukufuma kuli imwe? Bushe Naliletapo cimbi ukucila pali EFYA SOSA SHIKULU? Kabili Lesa acishinkisha, cila nshita, ukutila cena Cishinka.” Kabili Atumine imfula yacipupu nemfula (Namwishiba Ilembo, imwe, apopene.) ukushininkisha ukutila Samwele aali cisoselo cakwa Lesa.

105 Kabili nga fintu Samwele aiminineko mukupwililika: Ileelo, Mupashi wa Mushilo— Mupashi wa Mushilo ecisoselo cakwa Lesa: icisosafye bwino bwino ifyo Baibele yalanda; kabili ukucetekelafye ifyo Baibele yalanda, kabili tekufuma kuli Ico, napanono.

106 Lelo balefwaya umuntu uwingabeba ifyapusanako. Kabili abantu tekuti balande ukutila ubusesemo bakwa Samwele tabwali ubwapwilika. Ba ankwile nokulanda ukutila, “Samwele, fyonse ifyo walanda mwi Shina lyakwa Shikulu, Shikulu alisafikilisha ngafintufye walandile. Tamwaba impuso nangu imo. Tawaishilepo kuli ifwe nokutulomba indalama shesu. Waleitungilila wemwine. Tawatala twipushapo ukukucitila icikalamba, icaibela icintu. Wacetekela muli Lesa obe, kabili Alakupokolola kufintu fyonse. Kabili amashiwi yobe yacishinka. Fyonse ifyo walandile mwi Shina lyakwa Shikulu fyabafye ngefyo walandile. Lelo tucili tulefwaya imfumu.”

107 Bushe mulemona ubupusano? Mule—mulemona ubu—cenjeshi bwakwa ciwa, efyo bwinga bomba pa muntunse? Munshita yakupela umwine eka umwaume nangu umwine eka umwanakashi kuli Mupashi wa Mushilo, nokukutika kuli EFYA SOSA SHIKULU efyo ili, ku mweo uwawama, imibele iishakoweshiwa, kumweo uwapusanako, abantu abaibela, icalo ica mushilo, abacita-ifyaibela abantu; bena basalilepo ukuba necalo, ukucita nge calo, nokuya kwi chalichi cimo icitila, “Ico cilifye bwino, mulecitafye ifyofine nokutwalilila.”

108 Bushe namumona ifyo cili? Batila, “Takwaba icaba nga ukundapwa. Oh, ukubatishiwa no Mupashi wa Mushilo caali cakupanga kwi chalichi.” Mumashiwi yambi, nomba Lesa alibula abantu, afumya Mupashi wa Mushilo ukumufumya mu chalichi, nokuleka icilonganano caculwa. Tacatala citika, tacatala citika. Takwaba icaba ngefyo. Mupashi wa Mushilo, i Cebo ca Cishinka, caali nokumitungulula mpaka Yesu aisa. Lelo eiyo nshila ca—ca ilemo.

109 Shauli aishileteeka. Aali umukalamba... Alikwete abakumukonka abengi. Oh, alikwete ifyakulwilamo inkondo ifisuma. Alikwete bakemba. Alikwete inkwela, kabili alikwete

imifwi. Oh, acilile ifyalo fyonse. Kabili abengishe mumaisosele ayacilile pa cintu conse ico umuntu onse aumfwilepo.

<sup>110</sup> Kabili ifyo efyo ifilonganino fyesu namacalichi yacita ileelo. Nifwe twakwathapo ifikulwa fye chalichi ifikalamba mucalo. Nifwe twakwata abafwala-bwino nganshi abantu mucalo. Nifwe twakwata amasambililo yapamulu ayenga kwatwa.

<sup>111</sup> Nga fintu abaume bakanshiwa abakwa Shauli abenga senda ifumo, kuti balishesha nokulipilibula mpaka ifyalo fyabatina. Baali abantu abakanshiwa, nafyonse. Lelo, ubushiku bumo, kwaishile inshita ilyo uwakubecanaya nankwe aishile. Kabili casungwishe ababulwi bamu Israeli bonse mpaka baiminina, baletutuma munsapato shabo. Goliati alibapele icakubeca ukutila, “Nga cakuti Lesa wenu aba nga fintu mulanda ukutila efyo Aba! Imwe nimwe mwakanshiwa ukucilapo.” Kabili abecenye nabo. Tabaishibe ifyakucita. Ifshawamishiwa, ishakuswa inkwela shabo tekuti shibombe. Imifwi yabo tekuti ibombe. Kwali icintu eco tabaumfwilepo, kunuma, icalecitika.

<sup>112</sup> Kabili nomucinshi onse nomucinshi wabulesa, ukucindikwa nabukanabesa, nokutemwa nesenge lya bwina Kristu, Nalanda ici: Nabelengele, ubushiku ubwafumineko, mwipepala lya lyashi ilya ku Africa, uko umwana wesu uwakwa Kish, kabeca wambilansuma, ilyo umwina Mohammadi amubeceshe, Billy Graham. Atile, “Nga cakuti Lesa obe ni Lesa, leka Ondape umulwele nga fintu Alandile ukuti Akacita.” Kabili umwana wakwa Kish, nabashala ababulwi, baitalalike abene nokufuma mucalo, abacimfiwa. Cansoni. Lesa wesu ni Lesa.

<sup>113</sup> Twalikwata amachalichi ayasuma. Twalikwata ukusabankanya imbilansuma ukusuma. Twalilipila bakemba besu. Nifwe twakwata bakemba abaishibisha ukwimba, ifikulwa fyalepeshapo mucalo. Nifwe twakwata abaume abawamisha, indalama ishingwi. Nifwe twakwata abamano. Ukusambilila palwamipepele ukwaba petoni; kuti twashimikapo; kuti twacilanda. Kutu twasabankanya imbilansuma nokwingisha abantu, nokupanga amamillioni cila mwaka, kubapilibuka, mu chalichi. [Tapali mashiwi pali tepu—Kale.] Bakemba besu ebo tulipila, bakasabankanya wa mbilansuma besu, tabaishiba ukukumanya icakweshwa ngeco. Tabaishiba nangu cimo palwa ico. Tabaishiba palwa maka Yakwe ayakuposha, palwa lubatisho lwa Mupashi wa Mushilo, palwa maka ayenga senda icinshingwa ca muntu uulefwa nepwa londa, nokumulekelako aba umungungwa. Tabaishiba palwa ico. Tabakanshiwa muli ulu lubali, nga fintu Shauli nebumba lyakwe ilyapangwa-no muntu lyali.

<sup>114</sup> Lelo lekeni nande kubantu bakwa Lesa, nakuli imwe mwebana, ukuti imwe mwishibe ukutila Lesa tamusha ukwabula kambone.

115 Ukwabula ukwishiba, kuli Shauli, Shauli taishibepo nangu cimo palwa ico. Lelo Lesa alikwete Davidi munono kunuma yaculu kuncende imo, uushalelisha impaanga pafyani fyamu machalichi. Aleshitwala kumenshi ya lengama no mulemfwe. Alisakamene impaanga shakwa wishi. Kabili icintu nga caisa, umulwani, ukuti afwambulule imo impaanga yakwa wishi, alishibe amaka yaakwa Lesa ayakupokololako iyo impaanga.

116 Lesa acili alikwata Davidi, kuncende imo, uwaishiba ifyo cipilibula ukutuula imo impaanga yakwa Lesa, kumaka yakwa Lesa. Alishiba palwa ico.

117 Alicetekele. Taishibe icintu cimo palwa nkwela shakwa Shauli, nangula ukushifwaya. Talefwayapo nangu fimo ifilonganino fyabo. Talefwaya inkwela shakale pali ena. Atile, “Nshaishibapo nangu cimo palwa ico. Leken i nje mumaka ayo Naishibapo.” Alilishishe impaanga shakwa wishi. Alesakamana umwakulila impaanga. Alishpele ifyakulya ifyayana, kabili shali nomweo nokukula bwino.

118 “Umuntu tekalila no mukate weka. Lelo ne Cebo conse ico icifuma mu kanwa kakwa Lesa, umuntu eko aali nokubela uwa mweo.” Kacema uwa cine alabalisha. “Yesu Kristu uwaba cimo cine mailo, ileelo, no muyayaya.” Kabili nga cakutila umulwani atintila umo, mu kulwala, ena alishiba amaka yakwa Lesa.

119 Lolesheni pa munono Davidi, aiminine palya. Atiile, “Ulya mulumendo wa bulwi, ukufuma ku kufyalwa kwakwe. Kabili ukufuma ku bwaice bwakwe, ena taishiba icintu cimbi kanofye ifumo ne cakucinga icifuba. Aliba uwakanshiwa bwino. Ena untu wasambilila ifya mipepele. Kabili iwe tawaishibapo nangu cimo pali cena.”

120 Atiile, “Ico ca cine, mukwai. Nshaishibapo nangu cimo palwa ku kanshiwa kwa mipepele. Lelo kuliko icintu cimo ico Naishiba, icakuti, lintu umulwani aisa ingila mukati, ukusenda imo pa mpaanga shakwa taata, Naile mu maka yakwa Lesa. No ku ipususha yena. Naibweshwa iyacingililwa ku bumi ubusuma nakabili. Naibweshwa ku mulemfwe wakatapa katapa uwacimfule na ku menshi ayatekanya. Kabili Lesa uyu uwapele inkalamo mu maboko yandi, kabili Nali iipeye lintu yasendele imo iya–iya pa mpaanga, kabili a Nengele ukwipaya cibuli, eico Lesa wamu Muulu aali nokuya naine ku kwipaya uyu umu Pelisite uusha sembululwa.”

Ifwe tulekabila ubutungulushi bwa Mupashi wa Mushilo. Ine nshaishiba inshiku shandi; no muntu onse taishiba.

121 Ulucelo lumbi Nalambaleleko mu busanshi bwandi. Kabili Naali. . . nalileleko, kabili Nalotele ukuti Yosefu aali lwele, kabili Namubulile ukumupepelako. Kabili lintu Nashibwike, Nalyumfwile ububi nganshi. Natiile, “Ukuba, limbi Yosefu aali nokulwala.”

<sup>122</sup> Kabili Naloleshe, icaali ku ntanshi yandi, mu cinono, cinshingwa icafiita, icaba umutundu wa cinya muti. Kabili camoneke kwati nine. Kabili Na ciloleshe cena. Kabili ukufuma ku numa ya ico caali Umuntu umo uwabuuta, kabili caali ni Ena. Naloleshe pa mukashi wandi, ukumona nga cakuti aali bukile, pakuti Ninga mulanga, ukumona icimonwa. Lelo aalilele.

<sup>123</sup> Natiile, “Oh, Njeleleniko, Shikulu. Lelo, ifyo efyaba ubwikashi bwandi. Imwe nimwe muntungulula ku cintu conse ico Ncita. Inshita yonse ilyo icintu conse ca citika, Ntontonkanya ukutula Nimwe mucita ico. Kabili Ndeluka ukutula ni Satana uwesha ukumfumyako kuli ico.” Natiile, “Nga cakuti Imwe kuti mwantungululafye.” Kabili lintu Nalolesha, Namwene impumi iyayemba ukucilapo iyo Nshatala monapo pa muntu. Ena aali ku ntanshi yandi, ukulolesha kunuma. Aimishe ukuboko Kwakwe kabili aikete nokuboko kwandi, kabili atampile ukwendela muli *iyi* nshila. Icimonwa cafuminepo paali ine. Ulucelo pa Mulungu wafumineko, Nabukile bwangu. Ico caali nipa Cibelushi, ici icimonwa. Pali . . .

<sup>124</sup> Lyonse uwasakamikwa, lyonse Nale tontonkanya pakufwa. Cena, ine ukuba ne myaka amakumi yasaano, cena cili, inshita yandi tailati. . . nsha tontonkenye ukuti palilepele nganshi. Kabili Nalesunguka ifyo Ndinokuba muli ulya mubili ushifwa, umubili walulumbi. “Bushe cikaba icakuti Nkamona abawama bacibusa bandi kabili, ntiile, fube fube uwabuuta umunono ukulapita, kabili nokutiila, ‘Ulya aleya kulya ni Munyina Neville,’ nangu, ena talelanda, ‘Hello, Munyina Branham?’ Kabili lintu Yesu akesa, nomba Nshakabe umuntu nakabili.” Ilingi line naletontonkanya ifyo.

<sup>125</sup> Nalelota ukuti Ndi ku Mboshi. Kabili Nalepita mu ncende inono iyafimuti, kabili umukashi wandi aali pamo na ine, kabili twaleipaya isabi. Kabili Naimine no—no kwisula impongolo. Kabili na makumbi yalemoneka ayasuma. Tayale moneka kwati nifilya yamoneka kuno mumukonko pano. Yaali aya makumbi makumbi, kabili amakumbi ayabuuta ayasuma. Kabili Nalandile ku mukashi, Natiile, “Tufwile nga twaishile kuno, pa nshita ntali iyapitapo, we mutemwikwa.” Ena atiile, “Pamulandu wa bana, nga twalishile, Billy.” Natiile, “Ico cili . . .” Kabili Nashibwike mutuulo.

<sup>126</sup> Natontonkenye, “Nalota ifingi nganshi! Nasungwike umulandu cabelele fyo.” Kabili Naloleshe, kabili alele ku lubali lwandi.

<sup>127</sup> Kabili Nashintilisheko pali pilo, nga fintu mwebengi mwe bantu mucita, nabikile umutwe wandi pa—pa cakusamikishapo umutwe pa busanshi, kabili no kubika amaboko yandi ku numa. Kabili Nalambalele palya kwati *ngefi*. Kabili Natiile, “Ukuba, Nasungwikefye pafyo cili nokuba, kulya kwi shilya. Ninkwata kale imyaka amakumi yasano, kabili Nshilati ukucitapo icintu

nangu cimo nanomba. Nga cakuti kuti Nacitapo icintu cimo icakwafwa Shikulu, pantu Ninjishiba Nshili uwakukana fwa. Citika wanshita yandi naipwa, ifyo fine, nangu ukucilapo pali citika. Nga cakuti Ine kuti nakula ukufika pa bantu bandi, nangu cibe ifyo citika wa nshita yandi ninshi napwa.” Kabili Naloleshe ukushinguluka. Kabili Nalambalele palya, ndeingililamo ukwimako. Yena yaali lwamuma sebeni koloko. Natiile, “Nincetekela Nalaya ku chalichi, muno lucelo. Nga cakuti Ndesasala, kuti Natemwa ukumfwa Munyina Neville ashimikila.”

<sup>128</sup> Eico Natiile, “Bushe naushibuka, we mutemwikwa?” Kabili alele alefoloma nganshi.

<sup>129</sup> Kabili Nshilefwaya imwe ukupusa ici. Cena caali ncinja ine. Nshili Munyina Branham untu Ine naali.

<sup>130</sup> Kabili Naloleshe. Kabili Naumfwile Icintu cimo, catwalilile ukulanda, “Iwe elyofye watampa. Twalililapo ubulwi. Twalililapofye ukuya.”

<sup>131</sup> Nasunkenye umutwe wandi pakashita akanono. Natontonkenye, “Ukuba, limbi Ntontonkanya fye muli uyo wine musango.” Imwe namwishiba, umuntu kuti akwatafye ifyakwingililamo. Kabili Natiile, “Ine limbi nale ingililamo muli ico.”

Cena catiile, “Twalililapo ubulwi. Twalililapo ukuya. Twalililapo ukuya.”

<sup>132</sup> Natiile, “Limbi Nalilandile ico.” Kabili Naisele imilomo yandi, nokufimba ukuboko kwandi pa kanwa kandi.

<sup>133</sup> Kabili Cena caishile bwela nakabili, catiile, “Twalililapofye ukuya. Nga cakuti walishibe ico icaba pa mpela ya musebo!”

<sup>134</sup> Kabili cena cilemoneka kwati Naleumfwa Graham Snelling, nangu umuntu umo, ulya uwaimbile lulya lwimbo kwati ngefi (Baleimba lwena pano, Anna Mae naimwe bonse.):

Ndefuluka ku ng’anda kabili Ndefwaya ukumona Yesu.

Ndefwaya ukumfwa balya ba beelu basuma aba ku caabu balelila.

Cena kuti cabutisha bwino mu nshila yandi no kupwisha ifya kutinya fyonse.

Shikulu, lekeni ine ndoleshe ukucila pa cipembe ca nshita.

Mwalilumfwa lwena luleimbwa pano pa chalichi.

<sup>135</sup> Kabili Naumfwile Icintu cimo catiila, “Bushe kuti watemwa ukumona ukucila pa cipembe?”

Natiile, “Cena kuti cangafwa apakalamba nganshi.”

<sup>136</sup> Kabili Naloleshe. Mukashitafye akanono, Ine...ukulala umuku umo Naishile fika mu Ncende inono iyatelemwike.

Naloleshe ku numa, kabili Naali palya, ni nambalala pa busanshi. Kabili Natiile, “Ici cintu ceni.”

<sup>137</sup> Nomba, Nshilefwaya imwe ukubwekeshapo ici. Ici caku chalichi candi, nangu impaanga shandi isho Nkumba. Nangu caali, Naali muli uyu mubili nangu ukufuma muli wena, nangu cena kuti caba ukusendwa, cena tacali kwati cimonwa icili conse ico Namonapo. Nalelosha kulya Kulya, kabili Nalelolesha pano.

<sup>138</sup> Kabili Nafikile paali ilya Ncende inono, Nshatalile monapo abantu abengi nga balya baleisa balebutuka, balebilikisha, “Oh, munyina wesu umusuma!”

<sup>139</sup> Kabili Naloleshe. Kabili abanakashi imisepele, limbi mu myaka amakumi yabili kukutampa, ikumi limo na cine konse konse ukufika ku makumi yabili, baletambika amaboko yabo ukunkumbatila, kabili balebilikisha, “Munyinefwe umusuma!”

<sup>140</sup> Kwaishile abaume imisepele, mu busuma bwa bwaume bwa misepele. Kabili na menso yabo ukubengeshima no kumoneka kwati nintanda mu nshita ya mfifi iyabushiku. Ameno yabo ayabuuta ngo bulungu. Kabili balebilikisha, kabili nokuntinta, no kubilikisha, “Oh, munyina wesu umusuma!”

<sup>141</sup> Kabili Naiminine, na Loleshe. Kabili Naali umusepele. Naloleshe ku numa pa mubili wandi uwa kula naulambalala kulya, pamo na maboko yandi nayapotelwa ku numa ya mutwe. Kabili Natiile, “Nshikutulwike paali ici.”

<sup>142</sup> Naba abakashana baleposa amaboko yabo pali ine. Nomba, Ninjishiba ukutula lino libumba, kabili Nalanda ici nobusuma nokutekanyakwa Mupashi. Abaume teti bakumbate abanakashi ukwabula ifya kumfwa; lelo ta Calipo. Takwali mailo yapita nangu mailo ikesa. Tabalenaka. Bali. . . Nshamonapo banamayo abawama mumweo wandi. Imishishi yabo yalefika panshi pamusana, amashiketi ayatali ukufika pamakasa. Kabili balenkumbata. Tekukumbata kwati ninkashi yandi, uwikele pano, engankumbata. Tabalentomona, na Ine nshalebatomona. Cali cintu cimo ico Nsha—Nshakwata—namashiwi, Nshakwata amashiwi yakulanda. “Ukupwililika” tekuti kwikate ico. “Ukuwamisha” tekuti kwikate ico, tapali. Cali cintu cimo ico Nsha. . . Ufwile wabafye Kulya.

<sup>143</sup> Kabili Naloleshe *iyi* nshila, kabili *ilya* nshila. Kabili baleisa, amakana. Kabili Natile, “Nshikutulwike ici.” Natile, “Ukuba, bena. . .”

<sup>144</sup> Kabili Hope alishile. Uyo emukashi wandi uwakubalilapo. Abutwike, kabili tatile, “Balume bandi.” Atile, “Munyinane umusuma,” kabili ilyo ankumbete, paali naumbi namayo uwaiminine palya, uwankumbete, kabili nomba Hope akumbete uyu namayo; cila umo. Kabili Natontonkenye ukuti, “Oh, ici cifwile ukuba icapusanako. Teti cibe. . . Kuli icintu cimo. . .” Natontonkenye ukuti, “Oh, bushe kuti Nafwaya ukubwekela kucitumbi cakale nakabili?”

<sup>145</sup> Naloleshe nomba. Natontonkenye ukuti, “Bushe nicinshi ici?” Kabili Naloleshe, bwino bwino. Kabili Na—Natile, “Nsha—Nsha kutulwike palwa ici.” Lelo Hope amoneke kwati, oh, shimucindikwa. Tapuseneko, lelo kwati ni shimucindikwa.

<sup>146</sup> Kabili Naumfwile i Shiwi nomba ilya landile naine, ilyali mumuputule, lyatila, “Ifi eflyo washimike ukuti e Mupashi wa Mushilo. Uku Kutemwa kwapwililika. Kabili tapali icingengila Munu ukwabula Kwena.”

<sup>147</sup> Naliba uwapimpilako, ukucilapo mumweo wandi, ukuti cisenda Ukutemwa ukwapwililika, ukwingila Mulya. Takwali akafindwe. Takwali ukunaka. Takwali imfwa. Amalwele tekuti, Mulya. Imibele isuma; teti—teti ikulenge ukukota. Kabili i . . . Teti balile. Califye ukusangalala kumo.

<sup>148</sup> “Oh, munyinane umusuma!” Kabili balimbulile, nokumbika pancende iikalamba iitali.

<sup>149</sup> Natontonkenye ukutula, “Nshilelota. Ndelolesha kunuma ku—ku mubili wandi naulala pabusanshi.”

<sup>150</sup> Kabili banjikalike pamulu palya. Kabili Natile, “Oh, Nshifwile ukwikala pamulu pano.”

<sup>151</sup> Banamayo baishile nabaume, ukufuma kumbali shonse shibili, mubusepela bwabo, baleblikisha. Umo namayo aiminine palya, nokubilikisha, “Oh, munyinane umusuma! Oh, twatemwa icine cine ukutula uli Pano.”

Natile, “Nshikutulwike ici.”

<sup>152</sup> Kabili nomba lilya i Shiwi ilyalelanda, ukufuma pamulu wandi, lyatile, “Nawishiba, calilembwa muli Baibele ukuti bakasesema balikumene nabantu babo.”

Kabili Natile, “Ee. Naibukisha ico mu Malembo.”

Atile, “Ukuba, ili elyo uli nokukumana nabantu bobo.”

Natile, “Ninshi bakaba abacine, kabili Ndebomfwa.”

“Oh, ee.”

<sup>153</sup> Natile, “Lelo, kuli amakana. Takwaba abena Branham abafula ifyo.”

<sup>154</sup> Kabili lilya i Shiwi lyatile, “Te bena Branham. Aba bantu wapilibwile. Abo bantu waletete kuli Shikulu.” Kabili atile, “Bamo pali aba banamayo palya, abo uletontokanya ukuti basuma nganshi, bali cilile pamyaka amakumi pabula ilyo wabalelete kuli Shikulu. Tecakushungusha ukutula baleblikisha ukutula, ‘Munyinefwe umusuma!’”

<sup>155</sup> Kabili babilikishe, pamo, nokutula, “Nga tawaile, ifwe nga tatuli Kuno.”

Naloleshe. Natontonkenye, “Ukuba, Nshumfwile.”

Natile, “Oh, Yesu alikwisa? Ndefwaya uku Mumona, nganshi.”

<sup>156</sup> Batile, “Nomba, Ali pamuluko, pamulu *ilya* nshila.” Atile, “Ubushiku bumo, Akesa kuli iwe.” Mwamona? Atile, “Mwatuminwe, kukuba katungulula. Kabili Lesa alinokwisa. Kabili nga Acita ico, Ali nokukupingula ukulingana nefyo wabafundile, intanshi, nga baingila nangu iyo. Tuli nokwingila ukulingana nokufunda kobe.”

<sup>157</sup> Natile, “Oh, Nintemwa. Bushe Paulo, bushe afwile aiminina ngefi? Bushe Petro alinokwiminina ngefyo?”

“Ee.”

<sup>158</sup> Natiile, “Nomba Nashimikile i Cebo conse ico nabena bashimikile. Nshantalile mfumako kuli Cena, ukufuma kulubali lumu ukuya kulubali lumbi. Apo babatishe mwi Shina lyakwa Yesu Kristu, Naine efyo nacidile pamo. Palya apo bafundishe ukubatishiwa na Mupashi wa Mushilo, Naine nacidile pamo. Conse ico bafundishe, Naine nacidile pamo.”

<sup>159</sup> Kabili bonse abantu babilikishe, nokutiila, “Natwishiba ico. Kabili natwishiba tuleya pamo naiwe, ubushiku bumo, ukubwelela pe sonde.” Batiile, “Yesu ali nokwisa, kabili iwe uli nokupingulwa umwabela i Cebo ico washimikile kuli ifwe. Kabili nomba nga cakuti wapokelelwa pali ilya inshita, ico eco ukaba,” kabili batiile, “nomba ifwe ukatupela kuli Ena, ingefya mutengo obe ifyabupyungishi bobo.” Batiile, “Ukatutungulula kuli Ena, kabili, bonse capamo, tukabwekelamo pesonde, mukwikala umuyayaya.”

Natiile, “Bushe kuti Nabwekelamo nomba?”

“Ee. Lelo twalililapo ukulaya kuntanshi.”

<sup>160</sup> Naloleshe. Kabili Namwene abantu, apatali nganshi ukukonka napo Ningapelela ukumona, batwalililepofye ukulaisa, ukufwaya ukunkumbatila, balebilibikisha, “Munyina wesu uwatemwikwa!”

<sup>161</sup> Nomba palya penefye Ishiwi lyatiile, “Bonse abo watenmenwe, kabili bonse abo abakutemenwe, Lesa nabapela kuli iwe Pano.” Kabili Naloleshe. Kabili pano paishile imbwa yandi iyakale, yaishile ileenda ileisa pamuulu. Pano paishile kabalwe wandi, nokwisa lambalika umutwe wakwe pamabeya yandi, nokulila. Atiile, “Bonse balya abakutemenwe, kabili bonse abo watenmenwe, Lesa nabapela mumaboko yobe ukupitila mubupyungishi bobo.”

Kabili Naumfwile palwandi ukufuma pali ilya i Ncende iisuma.

<sup>162</sup> Kabili Naloleshe konse konse. Natiile, “Bushe nauubuka, wemutemwikwa?” Ena atwalilile ukulala.

<sup>163</sup> Kabili Natontonkenye, “O mwe Lesa! Oh, ngafwilisheni, O mwe Lesa. Mwindeka ukumfwana pamo ne Cebo cimo. Leken nande mukutambalala pali ico i Cebo, noku shimikila Cena. Nshilesakamana ico icingesa nangu ico icingafumapo,



ico umuntu onse enga cita; niba Shauli banga aba... abana abaume bakwa Kishi abengema, nibanga *aba*, *abo*, nangu *bambi*. Ndekeni, Shikulu, intwalililepo ukuya kuli ilya Ncende.” Ukutina konse ukwamfwa . . .

<sup>164</sup> Nalanda ici, pamo na Baibele yandi kucinso candi, muli luno lucelo. Ninkwata umulumendo umunono kulya, uwamyaka yakufyalwa iine, abushiwa. Ninkwata umukashana uwamyaka pabula ukufuma mukufyalwa; kabili umusepela, untu Ndetotelapo, uyo uwapilibukila mu nshila yakwa Shikulu. mwe Lesa, injikale mukuleta bena mukukanshiwa kwakwa Lesa.

<sup>165</sup> Kabili ukucila pali ico, isonde lilemoneka ukubilikisha kuli ine, umwanakashi wa myaka amakumi-pabula-iyakufyalwa abanakashi na baume, nemisango yonse, “Nga cakutiila iwe tawaile, ifwe nga tatuli Pano.”

<sup>166</sup> Kabili, Lesa, lekeni intwalililepo ubulwi. Lelo nga caisa fika kukufwa, Ine nshili nobulanda. Cena cili nokuba ukusangalala, cena cili nokuba ukwangala, ukwingila, ukufuma, ukufuma kuli uku ukonaulwa nakufya nsoni.

<sup>167</sup> Nga cakuti Nafikako, kulya ku muulu, umwanda umo ba billioni ba mailoshi ukuya pa muulu, incende iya lingana monse monse, kabili uko Ekutemwa ukwapwililika, cila lutampulo ukulubali, cena kecfya, mpaka twafika apo tuli nomba. Cena kuti cabafye epela icinshingwa icakonaulwa, cilya icinono icintu cimo ico twinga tontonkanya nokucumfwa ukuti kuliko icintu cimo ku ncende imo. Tatwishibe ifyo Cena cili.

<sup>168</sup> Oh, mweba cibusa bandi abatemwikwa, mwebatemwikwa bandi, mweba temwikwa bandi aba Mbila nsuma, abana bandi aba nakwata kuli Lesa, kutikeni kuli ine, nekakumba wenu. Imwe, Ndetontonkanya inga kwaliko inshila Ninga cilondolwelamo ico kuli imwe. Tapali amashiwi; Nshingaya sanga; yena teti yasangwe nangu kumo. Lelo ukucila pali uku ukupema kwakushalikisha, ecintu icabukata ubukalamba ico iwe winga... Takuliko inshila iya kucilondwelelamo ico. Takuliko inshila. Ine teti incite ico. Lelo conse ico wacita, cibusa, bika lubali icintu conse cimbi mpaka wakwata Ukutemwa ukwapwililika. Fika pa ncende apakuti iwe kuti watemwa umuntu onse, umulwani onse, ifintu fyonse fimbi.

<sup>169</sup> Uko ukutandalila kumo Kulya, kuli ine, nakunenga ukuba ine umuntu uwaibela. Ine tekuti, tekuti, tekuti mbe Munyina Branham umowine untu Naali. Nga cakutula indeke shilelila, nga cakuti ukubyata kulebyata, nangula inengu nainsonta imfuti pali ine, nangula cena cili, cena tacilesakamika. Ine ndino kutwalililapofye ukulwa ubulwi, ukupitila mukusenamina ukwakwa Lesa. Pantu, Nalishimikila i Mbila nsuma kucibumbwa conse na kumuntu onse untu Ine

ningashimikila, ukubeba bena kuli bulya ubusuma bwa Calo kwi shilya.

<sup>170</sup> Cena kuti camoneka icakosa. Cena kuti casenda amaka ayengi. Nshishibe inshita cinga senda. Tatwishibe, ukulandafye kuli bumubili. Uku... Ukufuma mukupimwa kwandi mailo, atiile, "Naukwata imyaka amakumi yabili na-isaano iya kwikala uwa kosa, ubumi ubusuma. Ulifye uwa bumi ubusuma." Ico calingafwile. Lelo, oh, ico tacali eco. Ico tacali eco. Cena cintu cimo *munomwine*. Ici icileonaoka cili nokufwala ukukana onaika. Uku ukufwa kufwile kwafwala ukukanafwa.

<sup>171</sup> Abana bwakwa Kishi limbi kuti baima. Ine... Fyonse ifintu ifisuma ifyo bacita, Nshikwete icintu nangu cimo icabipa icakulanda ukulwisha ico, ukupela kubalanda nakuba temwikwa. Kabili ibukisheni, mulandu nshi, Samwele aebele Shauli, "Iwe naiwe uli nokusesema." Kabili nabengi pali bamo abo abaume bakalamba, bakashimikila abamaka, kuti bashimikila i Cebo kwati niba malaika bakalamba. Lelo nangu cibe ifyo tacali bufwayo bwakwa Lesa. Lesa ewalingile ukuba i mfumu yabo. Munyina, nkashi, iwe uleke u Mupashi wa Mushilo ulekutungulula.

Natukontamike imitwe yesu pakashita akanono.

Ndefuluka ku mwesu kabili ndi nobulanda...

Ndefwaya ukumona Yesu,

Ndefwaya ukumfwa filya ifiunda fisuma ifya ma beulu filelila;

Fyena filewanya mu nshila yandi kabili filetamfya umwense onse;

Shikulu, lekeni ifwe tuloleshe ukucila pa cipembe ca nshita.

Shikulu, lekeni tuloleshe ukucila pa cipembe ca malanda no mwense,

Lekeni mone incende yakasuba akabeka tutu;

Kena kaali no kukosha ici cetekelo cesu no kutamfya umwense onse;

Shikulu, lekeni baloleshe ukucila pa cipembe ca nshita.

<sup>172</sup> Ninshininkisha, Shikulu, nga cakuti cino i chalichi icinono, muno lucelo, kuti calolesha fye ukucila pa cipembe: te ku kalipwa pakati kabo, kulya te kuti cibe; te malwele; takuli nangu cimo lelo ukupwililika. Kabili Cena mupu fye umo pakati pano na Kulya, ukufuma ku bukalamba ukuya ku musepela, ukufuma kunshita ukuya ku Muyayaya, ukufuma ku kunaka kwa mailo, naku bulanda bwa mailo bwafumineko, mpaaka ku nshita ya nomba iya Muyayaya muku pwililika.

<sup>173</sup> Napepa, mwe Lesa, ukuti Mwalapaala umuntu onse pano, nga cakuti kuli abo pano, Shikulu, abo aba shamishiba Imwe muli iyo nshila Yakutemwa. Kabili icine cine, mwe Taata, takuli

nangu cimo ici kengila muli cilya Cifulo ukwabula ulya musango wa Kutemwa, uku Fyalwa cipywa, uku fyalwa cipywa cipywa. U Mupashi wa Mushilo, Lesa, Kutemwa, kabili twalishiba ukuti ukuti ici e cine. Te mulandu nangu twinga sesha impili ukupitila kucicetekelo cesu, nangu twacitiile ifintu ifikalamba, nangu cibe ifyo, ukubula Cilya palya, tekuti tunine ulya umutanto kwi shilya. Lelo pamo Neco, Cena cili noku tusumbula ukucila pali yalya amasakamiko ya pesonde. Napepa, Taata, ukutula Mwalapaala aba abantu pano.

<sup>174</sup> Kabili limbi, ukutiila, umuntu onse uyo uumfwile ine, luno lucelo, ukulanda ici Icine, ukutiila Imwe muli nokuba inte shandi, Shikulu, nga fintu Samwele wakale, “atiile Bushe Nalitala ukubeba icintu conse mwi Shina Lyenu lelo ico icaba ica cine?” Bena ebakapingula. Kabili Nabeba nanomba, Shikulu, ukutiila Imwe muli nokuntwala kuli cilya cine i Calo. Kabili Imwe namwishiba ukutiila cena e cine.

<sup>175</sup> Kabili nomba, Taata, nga cakuti kuliko bamo abashamwishiba Imwe, lekeni iyi ibe inshita iyo balalanda, “Shikulu, bikeni muli ine ubufwayo ukutiila bube Bwenu.” Cifikilisheni ico, Taata.

<sup>176</sup> Babili nomba, imwe, ifyofine mukonteke imitwe yenu, kuti mwaimyako amaboko yenu, kabili nokutiila, “Mpepeleniko, Munyina Branham, ubufwayo bwakwa Lesa bucitwe muli ine.”

<sup>177</sup> Nomba ilyo muli apo pantu muli, abalifye abasuma, cinshi ico teti mulandile kuli Taata, “Lesa, mukati kamutima wandi, ileelo, Nakana ifintu fyonse ifya mwi sonde. Nakana ifintu fyonse, nokutemwa Imwe kabili nokubombela Imwe, mu mweo wandi onse. Kabili Ndi, ukufuma pali buno bushiku, ukuya kuntashi, nakulakonka Imwe, mwi Lembo lyonse ilya mu Baibele Yenu”? Nga cakuti tawabatishiwa mulu batisho ulwa bwina Kristu, “Nala cita ico, Shikulu.”

<sup>178</sup> “Nga cakuti Nshapokelela Mupashi wa Mushilo . . .” Iwe uli nokwishiba ilyo uli noku upokelela Wena. Wena uli nokupela kuli iwe—Wena uli nokupela kuli iwe icakushininkisha no Kutemwa uko ufwaya. Oh, kuti limbi walicita ifyapusana, ifyakumfwa umfwa, kwati limbi walipunda nangu ukulandila mundimi, ico cili bwino. Lelo nga yalya Amaka ya mupashi aya Kutemwa tayali palya, ncetekeleni nomba, mutiile, “Shikulu, bikeni mu mutima wandi, na mu mweo wandi, ukusangwa kwa Mupashi Wenu, ukuti Ningatemwa, nokucindika, kabili ukuti nkwate Amaka ya mupashi aya Kutemwa mu mutima wandi, ileelo, ayo ayali nokuntwala kuli cilya i Calo ilyo inkapema umupu wakushalikisha,” ilyo tulepepa. Iwe pepa, palobe, nomba. Munshila yobe, iwe pepa, ipusha Lesa acite ico pali iwe.

<sup>179</sup> Nalitemwa. Nalitemwa. Imwe mwebatemwikwa mweba mitwe-yamfwi mwebekele pano, mwebabombesha na

maka kabili nokuliisha abana abanono! Imwe mwebalanda, ba mayo abakote mwebaponya ifilamba ukufuma mu menso yabo! Leken nshininkishe ici, nkashi, wemu temwikwa, tacaba muli iyo nshila mukupema kwakwi shiilya. Nincetekela ukuti Cena cabafye ni mu muputule. Yena yabafye ninshita iyo twikalamo. Ici cabafye konaika uko twikalamo nomba.

<sup>180</sup> “Lelo ndi nokucita, Shikulu, ubufwayo Bwenu ukuba.” Iwe pepa, ilyo tulepepa bonse.

<sup>181</sup> Mucinshi mucinshi, Shikulu, pabwiminishi bwa Cebo Cenu napa Mupashi Wenu uwa Mushilo, tuli abansasa shikulu pakwishiba uko uku Fyalwa kwesu kwafuma. Tuli abansansa ukutiila twaishiba ukuti “tatwafyalwa kubufwayo bwamuntu, nangu kubufwayo bwa mubili, lelo kubufwayo bwakwa Lesa.”

<sup>182</sup> Kabili twapepa, ileelo, Taata, ukutiila aba abaleipusha nomba pabwelelo bwaku senamina, ukutiila u Mupashi Wenu walacita uyo mulimo, Shikulu. Tapali inshila iyo ningacitilamo ico; Ndi muntu fye, umwana uwakwa Kishi. Lelo tulefwaya Imwe, mwe Mupashi wa Mushilo.

<sup>183</sup> Lesa, lekeni mbe nga Samwele, umo uulanda Icine ica Cebo. Kabili Mwalicishininkisha Cena, ukufika pano, kabili Nincetekela ukuti Muli nokutwalilila, icikulu Ndeikala uwacishinka kuli Imwe.

<sup>184</sup> Leken bonse nomba bapokelele u Mweo wa Muyayaya, Taata. Lekeni buno ubushiku ukutiila tabufumine pali bena. Munshita ilyo bakafuma muli lino i sonde, lekeni ici, ico Nalanda kuli bena, cibe icituntulu. Kabili ilyo ifwe bonse twaikala pano, fwe bamfwa, ileelo, ukulolesha pankoloko yesu, ukutontokanya palwa cakulya cabushiku, palwa mulimo wesu mailo, pamasakamiko nama cushi yamu bwikashi, tafyakabepo nomba. Fyonse fikafumapo. Takwakabe amasakamiko; kabili kukabafye ukusangalala ukukalamba ukwa Muyayaya. Bapeni uyo umusango wa Mweo, Taata, cila umo. Kabili lekeni . . .

<sup>185</sup> Na Mwipusha ici, Taata, ukutiila umuntu onse uuli pano muno lucelo, uyo uumfwile ine ukulanda ici icimonwa, lekeni Nkakumanye cila umo pali bena kulubali lumbi kulya; nangu kwingaba abaume aba shilesuminishanya naine, na banakashi, pamo. Lelo, Taata, mwileka ico ukwiminina munshila yesu. Lekeni tukabakumanye Kulya kwi shilya, kabili nokubutukila nabena, pamo, noku kumbatila umo nomunankwe, ukubilikisha, “Munyina wesu uwatemwikwa.” Lekeni cibe ngefyo calangilwe Kulya, Shikulu, ku muntu onse, bonse abo Natemwa, kabili nabonse aba ntemwa. Napapa ukuti cena cibe muli iyo ine inshila, Shikulu. Kabili Nalibatemwa bonse. Lekeni bamoneke, Taata. Nabapela u Mweo wa Muyayaya nomba. Lekeni babombe ulubali lwabo, ukupokelelela Cena. Pantu Naipusha ici mwi Shina lyakwa Yesu Kristu. Ameni.

186 Tukwetefye inshita iinono, iyakupepela abalwele. Namona tukwetefye umunono, umukashana umwele pano, kabili na namayo mu mupando.

187 Nomba, kubatemwikwa aba bwananina, ba nkashi, mwingumfwila munshila imbi. Nshi—Nshi shibe icacitike. Nshishibe icacitike. Lelo, Lesa, ilyo Ndi nokufwa, lekeni inkabwekelemo Kulya. Mukalekefye ine ukuya kuli ilya Incende, eko Ndefwaya inkabe, konse uko caba. Ine nshile esha ukuba ulya Paulo uwasendelwe mu myuulu yalenga butaatu. Nshile landa ico. Nincetekela ukuti Ena ale esha uku nkoselesha, ukweshu ukumpela icintu cimo icinono icakunsuka ukuya kuntashi, mubu pyungishi bwandi ubupya ubuleisa.

188 Bushe kuti camoneka icabulo mucinshi inga cakuti Nabelenga icintu cimo pano, pakashitafye akanono? Bushe kuti caba icalungama? Mwipepala ye lyashi lya calo ilyaba pantashi, Billy Graham:

189 “*Dokota Billy Graham Aitwa Kuli Ba Islamu*, pe buula lyapa tanshi ilya *The Afrikaans Times*, mu Kabengele kakalamba mubushiku bwalenga ikumi nashisano, 1960. Kalemba walyashi, uwali ni Moslemu, Mohammedan, atontonkanya ukuti ifisungusho fifwile fyakonka ukushimikila kwa Mbila nsuma iyakwa Kristu, uwaba cimo cine mailo, ileelo, no muyayaya. Twambula, ‘Nyuyu wine: Kristu alaile abalemukonka Bakwe, lintu Ena atiile, “Uyo uwacetekela muli Ine, imilimo intu Ncita aali nokucita nao pamo; neikalambapo ukucila pali iyi akacita.” Bushe i Chalichi calitala acibombapo imilimo, ukuti, imi—imi monekele yakwa Kristu muli Baibele? Bushe kuti cacita Ico ileelo? Bushe i chalichi icili conse kuti capusanyapo, ukubomba nangu citika wacisungusho ukwacitilwe na Yesu, tekulumbula “imilimo iikalamba”? Bushe iwe, nga umo, uwaishibikwa, uulanda palwabena Kristu, kuti waima, ima nokwimya abafwa ukuba no mweo? Bushe kuti waenda pali ba beemba? Bushe kuti waundapa abalwele nokupela amenso ku mpofu? Bushe ici, umwabela inkulo iilumbwilwe pa muulu, calangishiwa muli ba Mohammedan? Nangula cabikwa, nangula, ukweshiwa kwakwa Kristu...?.. abalemukonka ngefyo ukulanda kwabamo, nangula mucaku cetekela cenu?” Ukucilapo mu lyashi lyaba Moslemu kulelanda pambilibili pamilandile iyabulila pali imo neinankwe.”

190 Bena basulile uyu Moslemu, lelo aali lungika. Lelo pano pali ifyo bali nokulanda:

191 “Ubwasuko ubusuma ubwa ico kubelenga Baibele, kabili nokwishiba Korani. Korani Alanda ukuti uku... ukupitila... ukutweba ukupitila mukupashanya. Ukulanda ukwabu Mohammedism kwaliba ukwamoneka bwino kabili ukubika bwino bwino ubwina Kristu, intu yapwililika,” (m-u-k-u-l-a-n-d-a), “mukulanda,” (Ninshininkisha), “mukwingililamo.

Kalemba, nangu cibe ifyo, naikata pacikomo icikalamba ukulola kufisungusho ifyaba mu Chalichi. Lelo pano kabili tuletwishika bucishinka bwakwa kalemba, pantu ninani uwingalangisha kabili uwinga kanya ifisungusho ifyakitwa na Rev. William Branham ku cinso caba Moslem ku South Africa, lintu amakana ikumi yapokelele Kristu ngo Mulubushi pesamba lya bupyungishi bwakwa William Branham, pa Durban, South Africa, kabili nakonse kumbi ukupita mwi sonde lyonse, nangu kuli T.L. Osborn mu East Africa? Ifyo fine, ifwe tulamwiminako wanu andeleti percenti Billy Graham. Tulelanda pacikomo calipusho ililipo, talili ilya... Ici icikomo ca lipusho ililipo talili ilya mutengo.”

<sup>192</sup> Lelo pakati kaico conse (Balinjitile...batiile twaba abafulungana, tatwaishiba neco tucita.), bali nokushininkisha mwipepala lyabo, ukutiila Lesa ewacitile ico, nangu cibe ifyo. Lesa abafye ni Lesa wacilapo, ileelo, nga fintu Atalile ukuba. Iwe limbi kuti watontokanya ukuti bena tabacetekela ico, tabacimona cena. Cena tacafiswafye; cena tacacitwa mulusoso. Kabili imyanda yamakana aya bantu ayekele kulya, bamwene ico. Lintu bamwene ulya uwalemana, uwacululuka umulumendo aisa kulya, Mupashi wa Mushilo amwebele palwa mweo wakwe, nefintu, kabili nefyakitike mulya. Kabili nokumona amakana ikumi ayaba Moslem nabalambalala pamushili, abalambalala, bapokelela Yesu Kristu ngo Mupusushi wabo.

<sup>193</sup> Tucili natukwata ba T.L. Osborn, nababa ngefyo, abo abacili balelisha i mpaanga-Ifyakulya. Ndeingililamo Munyina Osborn talati afikeko pakati kaba Moslem. Balanda bena ukuti balikatilila saana. Lelo tucili natukwata Lesa uyo uwinga pokolola i mpaanga ukufuma kunkalamu, uwinga pokolola i mpaanga ukufuma kuli cibuli.

<sup>194</sup> Ico nacincitila icisuma ukwishiba ukuti bena balilembele cena nokucishiba. Iyo, bena batontokanya tabaishiba; balenda nokufumako noku futatila inuma shabo, nokutiila, “Ah, inshiku shilya shalipita.”

<sup>195</sup> Ba Moslem batiila, “E bena? Baibele yonse ninshi yalipita. Bonse mwaba mucilubo. Imwe mupepa u Muntu, u Muntu uyo uwafwile, ne Shina Lyakwe aali ni Yesu. Kabili Afwile, imyaka iyapitapo iingi, kabili takwaba icintu icamusango nga Ena ukubuka kubafwa.”

<sup>196</sup> Lelo bafililwe ukulanda ico pa musonkano waku Durban. Palya Aimine alecita icintu cimo cine ico Acitile, ca shininkishiwe kuli bena. Nombafye ifi-ifi longanino fyali nokubwela, ulyawine umuntu uwalembele nokunjeba ukuti Mfwile ukulembulula amafundisho yandi yaba muli Baibele, eumo wine uwalembele ico mwi pepala lyabo. Lesa alino kubalenga ukulumbanya Ena, nangu cibe ifyo,

nomba, temulandu. Ico nacilungama. Aali nokubalenga bena ukulumbanya Ena, nangu cibe ifyo.

<sup>197</sup> Natukwata umunono, umulwele umukashana uwikele pano. Uyo mwana obe? Ubwafya bwakwe nicinshi, nkashi? [Nkashi atiila, “Wena mulopa ufuma kuli bongo bongo.”—Kale.] Mayo? [“Umulopa ukufuma kuli bongo bongo.”] Umulopa ukufuma kuli bongo bongo. [“Nalembele kuli imwe, imyaka iingi iyapitapo, palwa mulopa ukufuma kuli bongo bongo yakwe.”] Oh, ee. [“Ena aba uwalwala nomba, yalaba imyaka iine Mukasaka ntobo.”] Imyaka iine, Mukasaka ntobo. [“Munyina Neville aliyako mukumumona.”] Oh, bushe kufuma ku Marengo, nangu ku ncende imbi kulya? [“Paoli.”] Paoli. Bushe uyu emukashana, nomba? Pena palifye icintu cimo, nyina, kuti apususha umukashana: efyo cili, Lesa alimwishiba. [“Aliko bwino ukucila ifyo aali.”] Ndi uwansasa pali ico.

<sup>198</sup> Bushe mwalifikako ukumupepelako, Munyina Neville? [Munyina Neville atiila, “Ee, mukwai.”—Kale.] Ukutulafye apo Munyina Neville aile nokuya mupepelako, ena aali bwino. Twalikwata bakacema abaishiba Ifyakulya-fya mpaanga.

<sup>199</sup> Ubwafya bobbe nicinshi, nkashi wemutemwikwa, wewikele apo pamupando, ubobe? [Nkashi atiila, “Nakwata ipwalonda.”—Kale.] Ipwalonda.

<sup>200</sup> Ukuba, nga cakuti Ine kuti nakwipusha icintu cimo, limbi pano pene. Nibanga muno abondepwe ukupitila... kwipwalonda? Imyeniko amaboko yenu. Lolesheni pano, nkashi. [“Ena ni cibuulu, kabili tomfwa ifyo mulelanda.”—Kale.]

<sup>201</sup> Lesa ni Kondapa. Twalishiba ico. Nga cakuti Namyeba ukuti Ine kuti naya mulya nokwisala kulya ukufuma kwa mulopa kumu kashana nokumulenga aba bwino, ninshi ico eco Ndemyeba cabufi, nangu, ukuti nalafumya ipwalonda pa mwanakashi. Lelo Ninjishiba icintu cimo, kwali cibuli (ipwalonda, cimumena, ubupofu, kabili nemfwa) ukusompola shimo impaanga shakwa Lesa, ubushiku bumu, kabili Naile kuntashi namaka yakwa Lesa, kabili Naipaye yena nokubwasha ilya i mpaanga. Ico nacilungama. Kabili tuleya kuntanishi ileelo, tecintu nangu cimo icikalamba, *icakuti-na-cakuti*. Ine ndeya kuntashi nepepo ilinono ilishikwete nangu cimo ilye lekeni. Ena alemundapa.

<sup>202</sup> Wa cetekela ico, teifyo, nkashi? Iwe cetekela, pamo, teifyo, nkashi? Nibanga pali imwe aba cetekele ico nemitima yenu nomba?

<sup>203</sup> Nomba kontekeniko imitwe yenu ilyo Ndepepa.

<sup>204</sup> Mwe Taata watemwikwa, umwanakashi umusuma umunono nalambalala pano, uyo uushenda, nangu ukwenda uku noku, kano Mwa mwafwilisha. Umulwani namwikata. Ena na dokota tapali cintu engacita. Umulwani amusunkile apatali mu lwelele, icakuti na dokota tapali ne cintu engacita. Lelo ena tafumine

muncende Yenu, Shikulu. Ena aalifye apopene apo Mwingabika nokuboko Kwenu paali ena. Pa bwiminishi bwa Cebo cakwa Lesa, Nabika amaboko yandi pali uyu umwanakashi umunono, no kukalipila uku ukusuma kwa mulopa muli bongo bongo. Mwi Shina lyakwa Yesu Kristu, noku mwita ukumubwesha mu mwanakashi umutuntulu nakabili. Ena aali nokwikalila ku bukata bwakwa Lesa. Lekeni ondapwe, nokwenda muno mukati na kuse ya ici chalichi, kwati nga bambi abo abeshile nokwingila mukati, icalingana kuli ici, ukupela ukulumbanya kuli Lesa. Eico cibe ifyo fine, ukupitila muli Yesu Kristu.

<sup>205</sup> Nga fintu mushishi wakwe utalele, mukupita kwa nshita inonofye, kabili ena alaba muli cilya i Calo kwishilya uko Nshamweneko abakote nakabili, lelo imisepela. Lelo abatemwikwa bakwe nabekala pano, balelila, kabili balimutemwa. Umulwani umukalamba uyo umutintile noku muposa kuse uko dokota tengafika, ipwalonda lya nkalamu ilyakutinya. Lesa, Naisa, ukukonka ena. Naisa muku mubwesa abwele kuno. Naipaya ipwalonda lya nkalamu, mwi Shina lyakwa Kristu uushicimfiwa, kuli Uyo Nabako inkombe. Lekeni cena cifume pali ena, kabili lekeni ondapwe, no kwikala imyaka iingi, cibe, kuku cindikwa naku bukata bwakwa Lesa, ukupitila muli Yesu Kristu Shikulu wesu.

<sup>206</sup> Nomba, Taata wamu Myuulu, cilya te cakucinga icifuba icikalamba, te lilya iifumo lyawamishiwa, ululimi na mashiwi yaba ishiba ukulanda bamo, lelo ku caseka, iilekeni linono ilya cicetekelo. Nakonka uyu mweo, noyu mubili untu umulwani we pwalonda lya tinta ukucila apo ba dokota bengafika. Lelo Nakonka ena, muno lucelo, Shikulu, ukumubwesha ku cintelelwe ca mulemfwe wa katapa katapa naku menshi yatekanya. Mwi Shina lyakwa kacimfya Yesu, kuli uyo Naba inkombe Yakwe. Ne cicetekelo icishili icinangwa, Nincetekela ukuti alabweshiwa kuno, ukupitiila muli aya amaka ya ili pepo lintu twapepa. Eico lekeni cibe ifyo fine . . . ? . . .

<sup>207</sup> (Nincetekela ukuti kuli ukulongana kwakubatisha. Bushe eko kuli?) [Munyina Neville atiila, “Ee, mukwai. Bakashimikila babili nabakwata ifibusa ifya kubatisha nomba line.”—Kale.]

<sup>208</sup> Kuti mwaimyakofye imitwe yenu pakashita akanono? Ba kakumba elyo fye banjeba . . .

<sup>209</sup> Aba abantu balwele nga, nganshi. Bena balaba bwino. Tamufwile fye . . . Cena cili bwino. Lesa ubulayo bwakwe tabwatala abufilwa. Tulebakonka bena.

<sup>210</sup> Bena nabakwata umulimo wa lubatisho. Kuli abantu bamo abo abafwile ukuya. Tuleisa kwata ukulongana nakabili munshita ya bushiku.

<sup>211</sup> Bushe kuliko umo pano uyo uushaiseko munshita ya bushiku, kuti twafwaya uku kupepelako nomba, uyo uushaiseko pano munshita ya bushiku? Nga kuti waisa pano pene nomba,



iwe weusha ise munshita ya bushiku. Nalakwata inshita iikalamba; nga napwisha umulongo waba kupepelako, munshita ya bushiku. Bena balabatisha aba bantu.

<sup>212</sup> Iwe naukwata umulumendo umunono palya? Nacilungama. [Munyina atila, “Cisuma nga cakutilla Nakupela ici?”—Kale.] Ee, munyina. Natotela, apakalamba. Bushe cili icalungama nga cakutilla Nabelenga ici panuma panono nangu nomba line? Natotela, mukwai.

<sup>213</sup> Nomba nga cakuti mwatupela fye mineti umu nangu babili ukucilapo, ifwe nomba twalakwata umu—umulimo wa—wa ku batisha. Ninjishiba mulefwaya mwamonako lwena.

<sup>214</sup> Kabili bonse abo abalefwaya ukubatishiwa muno lucelo, ukuba, imwe, bana mayo kabiyeni *kulya* mukucinja ifyakufwala, na baume kabiyeni kuli *ulu* ulubali lumbi. Kabili ilyo Ndepepelako aba abantu abalwele, nomba mufwile ukuipekanya kuli uyu mulimo wa lubatisho. Kabili bonse nomba abo . . .

<sup>215</sup> Nomba, munshita iyabushiku, Nalaisa esha ukupita mu—mu longo unono uwaba kupepelako, munshita iyabushiku, lilya line, bwangu bena balaisa ingila mukati. Kabili twalaisa tampila mwi Buuku lya bena Efese 1, munshita ya bushiku. Kabili twalaisaba abansansa nganshi ukumona imwe mwaisa ingila mukati, nga tamwakwata i chalichi muyako. Lelo nga mwalikwata kakumba wenu ne chalichi, ninshi imwe—imwe mufwile ukuya ku chalichi cenu icisuma ico mutungilila.

<sup>216</sup> Nga cakuti imwe mwalaya, kabili mwalaya paali ino ine nshita, Lesa amupale. Mukeseba naiuwe nakabili lintu mwafwaya. Tukaba abansansa pakuba naimwe.

<sup>217</sup> Bushe naiwe walapepelwako, pamo, munyina? Bwafya nshi ukwete? Umulopa ukubutukisha.

<sup>218</sup> Nomba, mwebashala, ilyo mukontamikeko imitwe yenu, pakashita akanono, tulefwaya ukupepa.

<sup>219</sup> Taata, Ndemutotela Imwe, ileelo, pe lekeni ilinono ilya kwa kachema, ipepo ilyo ilya fukamike inkalamu pa makufi yaiko, kabili no mwana munono uwa mpaanga atintilwe ukufuma kuli yena, kabili no ku ibwesha kuli nyina waiko na wishi. Napepelako munyina wesu. Naipusha ukuti Imwe mwala mucingilila, pamo, Shikulu. Lekeni ukubutukisha kwa mulopa na mafya ya mubili wakwe fipwe. Nimukonka, Shikulu, ukumubwe ukumuleta, mwi Shina lya kwa Yesu Kristu. Cibe ifyo fine. Amen.

Lesu akupale, munyina.

Ukuyako, Namona iwe nawikata umunono, umulumendo impofu.

<sup>220</sup> Icintu nacimbi Ndefwaya ukulanda. Nalikwete . . . ukulwala nganshi, naleluka. Kabili Natontonkenye . . . Nshilefwaya imwe mupuse ici, nga kuti mwacita. Natontonkenye, “Lesu, cinshi

ico Ningapela nga cakuti Naumfwile umuntu umo aiminina pa nse? Umukashi wandi atiila, 'Billy, kuliko shimucindikwa umukalamba pano uwishile mukukumona.'

221 "Kabili mwaingila umuntu we paala, linono ne myefu yamfwi iyapa muulu wa kanwa iyaiminina pa mpumi. Aingila, nokutiila, 'Niwe Munyina Branham?'"

"Ine kuti natiila, 'Ee, mukwai, Nine wine.'

222 "'Ishina lyandi nine Simoni.' Abika ukuboko kwakwe pali ine, kabili nokulolesha pali ine pakashita akanono. Atiila, 'Iwe wali cetekela, Munyina Branham.'

"'Ee.'

223 "'Cena cili nokuba icisuma.' Simoni Petro, uwamu Baibele. Ifyo Ine ninga totela ico! Ena tafwile nokulanda ifingi. Kubikafye ukuboko kwakwe pali ine, kuti caba icisuma."

224 Kabili nomba lintu caisa kuli ine, ukupitila mukwafwa kwakwa Lesa, kabili kuku senamina kwakwa Lesa, kuli abantu amakumi ya makana abacetekela icintu cimo cine, nga kuti Naya kuli bena. Kabili Natontonkenye, "Shikulu, lekeni ukutila ningafika ku muntu onse Ninga kwanisha, nomba. Lekenine fye—fye. . ."

225 Natontonkenye, "Nga cakutila Simoni, nangu Paulo, bamo pali bena, baisesa fye mukati nokutiila, 'Niwe Munyina Branham?'"

"'Ee.'

226 "Babika na maboko yabo paali ine, nokulolesha paali ine, no kutiila, 'Cisuma, Munyina Branham,' fuma fye mukuya.

227 "Ine kuti napola. Ine kuti naba bwino. Icine cine. Natiile. . . Mulumendo, ukushipa kwandi kuti kwabapo palya pene. Kuti natiila, 'Nalaba bwino.'" Ee, mukwai.

228 Kabili kwalibako abantu aba cetekela ico icintu cimo cine ileelo. Kabili ico cine eco Naine nalacita pano, ukubika amaboko pali imwe, nokwipusha Lesa.

229 Ndefwaya ukuya noyu umulumendo munono, nkashi, npenikofye mineti. Ena munono, umulumendo impofu. Nipa nshita nshi ena aba impofu? [Nkashi atiila, "Ukufuma muku fyalwa."—Kale.] Ukufuma mukufyalwa.

230 Ulishani, we mulumendo munono! Oh, iwe niwe umusuma uwamaka, we mulumendo munono. . . ? . . .

231 O mwe Lesa wakusenamina! Mwebacilapo apo ba dokota bafika, pakufyalwa kwa uyu mulumendo munono, uwafyelwe impofu, kabili tamona; uyu umusuma, umulumendo munono uwatemwikwa. Kabili no mulwani, aishile kuli uyu muntu munono wakwete inshita mu mweo, amusunkile ukucila apafika dokota. Eico, Nde mupepelako, muno lucelo, Shikulu. Ili ilyasulwa, ilekeni linono ilye pepo. Ilyo ilyala mubwesha ukumona, mwe Lesa. Nakumanya umulwani, ciwa, mwi Shina

lyakwa Yesu Kristu, kabili Natiila uyu mulumendo wakwa Lesa. Nalanda ukumona kwakwe, wakwa Lesa, ukumubwessha ico Satana amwibila ukufuma kuli ena. Lekeneni a cipokelele ico. Mwi Shina lyakwa Yesu Kristu, cena calacitwa. Nomba, eico cena nacibe ifyo.

<sup>232</sup> Nomba, nkashi, wemutemwikwa, nomba, taufwile ukukwata ukutwishika nangu kumo, lelo uyu umulumendo munono alaba bwino. Kabili Ndefwaya imwe, mukamulete pano pa chalichi, kabili nokulangisha abantu, ena alemona, nomba, bushe tamwaka cite ico?

Mupeni ukumona kwakwe, mwi Shina lyakwa Yesu Kristu...?...

<sup>233</sup> Shikulu Yesu, ukulambalika...Uyu umunono umo untu ifwe twapepelako apakalamba! Lelo, muno lucelo, Nabwela nakabili mwi Shina lyakwa Yesu Kristu, nalonga ili lekeni linono ilyo Mwampele. Kabili Namungafwilisha pamo nalyena, Shikulu, ukupitila Mumaka Yenu, ukufumya ico...mukanwa kwepwa londa, ukufuma mukanwa kamfwa palwaiko, ukwimya abafwa panuma yakulanda ukuti nabafwa, kabili nokulambalala abakosa kabili abatalala. Nalwisha uyu umulwani, mwi Shina lyakwa Yesu Kristu. Eico mubwesesheni ku bumi ubusuma nakabili, Shikulu. Fikilisheni ico. Eico cena cicitwe, kubukata bwakwa Lesa.

<sup>234</sup> Kabili ufwile wapepelwako? [Nkashi alanda na Munyina Branham—Kale.] Iwe wali cetekela? ["Ee."] Shikulu, Namuleta, mukufika kwa ili lekeni ilinono. Mwi Shina lyakwa Yesu Kristu, lekeni cifume pali ena kabili nokukana bwela.

<sup>235</sup> [Nkashi alanda pamo na Munyina Branham—Kale.] Ukuba, ililine ilekeni ilinono limoline, elyaile nokuya ikata Munyina Harley, kabili napa mwana umwanakashi obe naiwe wine.

<sup>236</sup> Nomba, Taata mweba mu Myuulu, Naisa mukucimfya umulwani, ukubomfya ili ilekeni linono lintu Mumpete, pantu Mwatiile, "Nga cakuti walenga abantu ukucetekela kabili nokuba uwacishinka lintu ulepepa," lilya ilibwe ilinono likaya apakwipaila. Lekeneni liye nomba, Shikulu, lintu Natuma lyena umwabela ukwipusha kwa mapepo yakwe. Mwi Shina lyakwa Yesu Kristu, lekeni cibe ifyo. Amen.

<sup>237</sup> [Nkashi alanda pamo na Munyina Branham—Kale.] Nacilungama, nkashi. Nomba twa...Imishipa shipa naicilapo apakufika ba dokota. Kuti bakupela icintu cimo icakulesha ubukali, lelo cena kuti cakulenga wabipilako, panuma yaico. Ee. Nomba lolesha. Twalacikonka cena, muno lucelo. Ukuya ukufuma; nokubweshwa iwe. [Tapali amashiwi pali tepu.]

<sup>238</sup> Shikulu Yesu...[Tapali amashiwi pali tepu—Kale.]... amabwe yasano ayanono, i-c-i-c-e-t-e-k-e-l-o, kabili ne lekeni lye pepo. Kabili Nalabweshwa nkashi ukufuma kunkonto kwa kulya ukututuma...?...kwi shilya. Ndemubwessha

kumutende na kucimfule icamulemfwe wa katapa katapa na menshi ayatekanya. Nacita ici mwi Shina lyakwa Yesu Kristu. Amen.

[Nkashi alanda pamo na Munyina Branham—Kale.]

<sup>239</sup> Taata Lesa, uyu umukashana umunono, tuli abansansa ukutiila temaka yamubili. Lelo ukufumyapofye ifyo cili, cena cilifye apo Imwe mufika, Shikulu. Kabili Naisa pamo ne lekeni ilinono ilya cicetekelo, kabili neli ilibwe. Kabili Naposa ili ilibwe namaka yandi ayo Ninga liposelamo lyena. Mwi Shina lyakwa Yesu Kristu, lekeni lyume palya pene pancende. Leken nkashi yesu abe bwino. Nacita ici mwi Shina lyakwa Yesu Kristu.

[Nkanshi alanda pamo na Munyina Branham—Kale.]

<sup>240</sup> Pamo ngoyu nyina umwaice, nomwana wakwe umunono, umunono untu alefwaya akakumanye kulya kwi shilya, kulubali lumbi, muli cilya Icalo ca bukata ico Nacilandapo, kabili bena . . . Nyina takekale uku . . . uku kuusha uyu muntu munono, kabili nangula umuntu munono ukwikala ukwabula ubwafwilisho Bwenu. Lelo Naisa ne lekeni, na maka yonse ayo kabili ukuti Ninga tontomesha pamulwani. Kabili mwi Shina lyakwa Yesu Kristu, Naposa ici pali ena. Bena bali nokuba bwino, kubukata bwakwa Lesa. Mwi Shina lyakwa Yesu Kristu. Amen.

[Nkashi alanda pamo na Munyina Branham—Kale.]

<sup>241</sup> Oh, ico naciwama. Ndi nensasa. Ukuba, bulya ubupyungishi, nomba, ebwabwa ubupyungishi ubukalamba nganshi ubwakufumya abantu. Cena cisentelela kumilimo . . . ? . . .

<sup>242</sup> Taata Wesu mweba mu Myuulu, Satana nasunka uyu umunono nyina ukucila apo ba dokota bafika kulya kwi shilya. Bena kuti baposa umuti muli ilya nshila, Shikulu, uyo uuli nokonaula ena ukushinguluka, noku shinguluka, nokufilwa ukwishiba apo ena aali. Kabili nomba lintu ena aisa fika apo, abipilako. Lelo Naisa pamo ne lekeni ilya ci cetekelo, pamo nelibwe, ukulitontomesha pamo napakutonta apalungama, ukutila lifike apakutonta. Mwi Shina lyakwa Yesu Kristu, Nafumyapo uku tutuma pali ena, kubukata bwakwa Lesa. Amen.

[Umuntu umo alanda pamo na Munyina Branham—Kale.]

<sup>243</sup> Lesa Watemwikwa, Munyina George uulambalele kulya, alefwa, tapapitile inshita iikalamba, Nalimona ifyo ici cetekelo cacitile kuli ena. Nomba nakwata ukutintika kwa mushipa, Shikulu. Natwiluka ukuti kuti bamupela umuti, icintu cimo ico icingalesha ukukalipa, lelo cena tacafumyepo cilya icintu. Eico twatonta ili ipepo, mwi Shina lyakwa Yesu Kristu. Leken ukutinta kwa mushipa kuleya. Leken aye ku ng'anda nokuba bwino.

Natotela, munyina.

<sup>244</sup> Ulishani, wemutemwikwa? [Nkashi alanda pamo na Munyina Branham—Kale.] Oh, owe! Taleumfwikisha. Bushe ulomfwa? Uh-huh. Ukucilapofye pamyumfwile ya mubili! Iwe wali cetekela muli Shikulu Yesu? [Nkashi atiila, “Ameni.”] Ndemona umwanakashi umusuma Kulya, mubushiku bumo. Ukuba umwaice nakabili umuyayaya. Ninjishiba ulefwaya ukwikala kubukata Bwakwe. Ukubwelela kunuma ku . . .

<sup>245</sup> [Nkashi atiila, “Iyo, Ningufwa ubulanda pa mwana wandi umwaume.”—Kale.] Umwana obe umwaume. [“Uyo uwaya ukucila pamyaka ibiili.”] Bushe kuti wamusanga? [“Ena aali mukuboko kwakwa Lesa.”] Oh, ena—ena alitangilako? [“Uh-huh. Ukupita mumupoka poka wamfwa.”] Oh, ico. [“Kabili ebulanda bwandi.”] Uwapumwa-nobulanda. Ee. [“Ndi wabulanda . . . Nalipumwa nobulanda. Kabili Ndeumfwa kwati, nga cakuti cena bufwayo bwakwa Lesa, kuti Nafwaya Ena ukusenda. Nshikwete nangu cimo lelo ninsansafye muli Ena.”]

<sup>246</sup> Nkashi watemwikwa, Ndefwaya iwe ukufika palya wingomfwa bwino. Bushe acumfwa icimonwa muno lucelo? [Nkashi umbi atiila, “Alomfwa bwino.”—Kale.] Ukuba, mwebe.

<sup>247</sup> Ukuba, alakweba icacitike. Ukucila pakupema kuntu wakwata pano, ulya umulumendo umusuma alekulolela. Ukuba umwaice nga ena. Ukutemwa, temwafye . . . [Nkashi atiila, “Nshilefwaya ukwikala. Ndefwaya ukuya kuli ena, nga cena bufwayo bwakwa Lesa.”—Kale.]

<sup>248</sup> Taata wamu Myuulu mwebatemwikwa, ulubilo lwa bwikashi bwalicitwa. Tapali cimbi ukucilapo icashala. Kabili umulumendo wakwe umusuma, kwi shilyafye ilya mumana, nga kuti alolesha kunuma, kuti atiila, “Ninshikufye ishinono.” Ena alelolela ubwato, Shikulu, ubo ubuli nokumusenda ukumupisha muli fube fube, ukuya kulya ku Calo cabukata. Mupaleni ena, Taata, kabili talalikeni umutima wakwe. Kabili lekeni ukuti cilya cikabe icakwampana icikalamba, nakabili ukwabukafye umumana.



*I MFUMU IYO BAKANA* BEM60-0515M  
(The Rejected King)

Iyi Mbila na Munyina William Marrion Branham yaletelwe intendekelo mu Cingeleshi pa Mulungu ulucelo, mu Kapepo Kanono pa 15, 1960, pa Branham Tabernacle mu Jeffersonville, ku Indiana, U.S.A., yafumishiwa muli tape iyambulwa kabili nalilembwa ukwabulo ukulundamo mu Cingeleshi. Uku ukwilula kwa mu Cibemba kwa lembelwe no kupelwa na ba Voice Of God Recordings.

BEMBA

©2022 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)